

Голас Радзімы

№ 19 (2057)
12 мая 1988 г.

ГАЗЕТА БЕЛАРУСКАГА ТАВАРЫСТВА ПА КУЛЬТУРНЫХ СУВЯЗЯХ З СУАЙЧЫННІКАМІ ЗА РУБЯЖОМ
(БЕЛАРУСКАЕ ТАВАРЫСТВА «РАДЗІМА»)

Выдаецца з 1955 г.
Цана 4 кап.



9 Мая... Свята з сівізнаю на скронях, свята са слязамі на вачах, як пяецца ў песні. Яна найбольш часта гучыць у гэты вялікі для нашай памяці дзень. І сапраўды выціскае слёзы ў пасівельных, як галубы, ветэранаў Вялікай Айчыннай вайны. Гэта слёзы смутку па сваіх баявых таварышах, якіх у васемнаццаць-дваццаць год паглынула страшэнная бездань вайны. Гэта слёзы радасці за ўнукаў, якім цаной свайго подзвігу і вялікіх ахвяр падарылі ветэраны блакіт майскага мірнага неба. Ці не таму так любяць унукі выйсці на вуліцы разам з дзядзімі, апранутымі, як і адпавядае такому дню, пры ордэнах і медалях. Яшчэ кволая рука ўнука ў моцнай руцэ дзеда... У руцэ, якая трымала зброю, каб абараніць жыццё. Вось наглядная павязь часоў і жывая павязь пакаленняў. 9 Мая мы часцей за ўсё думаем, каб трывалай была гэта павязь, каб не абарвалася.

Фота С. КРЫЦКАГА.

ТУРЫЗМ

НА АУТОБУСЕ — У РУМЫНІЮ

У першую паездку па аграпрамысловых адра-сах Румыніі за вопытам калег адпраўляюцца ра-ботнікі саўгаса «Мінскі цяпличны камбінат» і кал-гаса «Новы быт». А дапамагае ім зрабіць гэтак падарожжа Беларускае ўпраўленне Дзяржкамін-турыста СССР. Яго работнікі і прапанавалі вяс-коўцам эксперымент—увесь маршрут праехаць на аўтамабілях.

Сёлета многія турысты сталічнай вобласці змо-гуць здзейсніць падарожжы па маршрутах «Вен-грыя—Румынія», «ЧССР—Польшча», «Балга-рыя—Румынія». Будучы сярод гэтых паездак і та-кія, у якія можна адправіцца на ўласных машы-нах разам з сям'ёй ці сябрамі. «Інтурыст» жа прадастаўляе ім свайго гіда-перакладчыка. Ужо ма-ецца больш дзюж тысяч заявак на ўсе віды пада-рожжаў.

КІРМАШ

НОВЫЯ КАНТРАКТЫ

Экзамен веснавога Лейпцыгскага кірмашу па-спяхова вытрымаў наш трактар МТЗ-100.

Да беларускіх стэндаў у савецкім тавіліёне кірмашу, у прыватнасці, да гэтай машыны, пады-ходзілі не толькі тыя, хто цікавіцца тэхнікай. Прадстаўнікі завода гутарылі з сялянамі, спе-цыялістамі сельскай гаспадаркі ГДР, якія эксп-луатуюць машыны. Ім спадабалася надзейнасць, высокая манеўранасць навінкі, прастай у эксп-луатацыі. Сваю прадукцыю на кірмаш прывезлі таксама ўладзімірскія і валгаградскія калегі. Аб поспеху айчыннага трактарабудавання гавораць новыя кантракты, якія былі падпісаны ў Лейпцы-гу. Паводле папярэдніх ацэнак, пастаўкі мінска-га завода на сусветны рынак павялічацца сёлета на 10 тысяч адзінак.

НОВЫЯ РАСПРАЦОУКІ

ЛАЗЕР І СЕРВІС

Першы ў краіне лазерны прайгравальнік рас-працоўваюць канструктары Мінскага механічнага завода імя С. Вавілава і Бердскага вытворчага аб'яднання «Вега».

Галоўнае ў прайгравальніку лазерны гукады-мальнік. Над ім і працуюць спецыялісты мінскага завода. Выпрабаваны доследныя ўзоры, якія па-казалі добрыя вынікі.

Перавагі лазернага гукадымальніка ў тым, што істотна павышаецца якасць гучання. Прыме-нены ў прайгравальніку мікрапрацэсар дазваляе па задазненай праграме аўтаматычна мяняць па-слядоўнасць выканання запісаў на пласцінцы, ра-біць іншыя сервісныя аперацыі.

Словам, спажываючы атрымаюць добрую, зруч-ную ў быццё і ў рабоце рэч.

КАШТОУНЫ НАПІТАК



Нарыхтоўка ўвесну бярозавіку — даўняя традыцыя на Беларусі. Зараз гэтай справай займаюцца работ-нікі лясных гаспадарак рэспублікі. У сёлетнім сезо-не яны здалі на перапрацоўчыя прадпрыемствы пры-кладна 25 тысяч тон каштоўнага напітку.

НА ЗДЫМКУ: работнікі Путчынскага лясніцтва Дзяр-жынскага раёна Вячаслаў КАРСАКОУ і Аляксандр ПРАЗЕЦКІ за зборам бярозавога соку.

ПРЫСВОЕНА ЗВАННЕ

ГОНАР НАЦЫЯНАЛЬнай СЦЭНЫ

Указам Прэзідыума Вярхоўнага Савета СССР выдатнай беларускай драматычнай актрысе Ста-фаніі Станюце прысвоена высокае званне народ-най артысткі СССР.

Стафанія Станюта пачала свой творчы шлях яшчэ ў пасляжэбрычынскія гады. Тады яна пра-цавала ў Першым беларускім таварыстве драмы і камедыі. Потым быў Беларускі дзяржаўны тэ-атр, БДТ-2 (тэатр імя Я. Коласа), а з 1931 года БДТ-1 — тэатр імя Янкі Купалы, які стаў яе творчым домам на доўгія гады. І сёння на афі-шах гэтага тэатра імя Стафаніі Станюты. Ня-

глядзячы на ўзрост, яна адна з вядучых актрыс, спецыяльна для яе пішуцца ролі, ставяцца спек-таклі. Стафанія Станюта — выканаўца характар-ных, камедыйных і драматычных роляў. Яна ва-лодае разнастайнымі сродкамі сцэнічнай выраз-насці, стварыла шэраг народных характараў, дзе выявіла ў сваіх гераінях мудрасць, жыцця-дзейнасць, сувязь з роднай зямлёй, паказала вытокі душэўнай шчодрасці і чалавечнасці. «Рас-кіданае гняздо» і «Прымакі» Я. Купалы, «Сала-вей» З. Бядулі, п'есы А. Макаёнка і К. Губарэ-віча, К. Крапівы і А. Маўзона, У. Шэкспіра і Лопэ дэ Вэга — вось толькі некаторыя моманты з яе багатай творчай біяграфіі. Сёння дзейнасць актрысы атрымала найвышэйшую для артыста адзнаку. У гэтым і ўдзянасць за яе працу, і прызнанне яе вялікіх заслуг перад савецкім мас-тацтвам.

З ДНЁМ НАРАДЖЭННЯ!



Радасная падзея адбылася нядаўна ў маладой сям'і Івана і Тэрэзы СІНЮЦЬ з калгаса імя Карла Маркса Астравецкага раёна на Гродзеншчыне. У іх нарадзілася тры сыны. Цяпер малышам другі месяц. Да 14 год за блізнікамі Ванем, Сашам і Дзімам бу-дзе назіраць раённы педыятр Ала ЛАУРЭНЦЭВА, якую вы бачыце на здымку ў час чарговага навед-вання малышоў і іх мамы.

КАНФЕРЭНЦЫІ

СУСТРЭЧА ГІСТОРЫКАУ

У Гродне завяршыла работу сумесная савецка-польская канферэнцыя вучоных-гісторыкаў «Тра-дыцыі дружбы і супрацоўніцтва народаў Савецка-га Саюза і ПНР». Удзельнікі заслухалі шэраг да-кладаў і паведамленняў аб сувязях двух народаў на розных гістарычных этапах. Разгледжаны не-каторыя так званыя складаныя моманты, неаб-ходнасць асвятлення якіх вызначана ў Дэклара-цыі аб савецка-польскім супрацоўніцтве ў галіне ідэалогіі, навукі і культуры.

Вучоныя гаварылі пра «белыя плямы» ў гісто-рыі і перспектывы супрацоўніцтва і дружбы па-між нашымі народамі, пра сумесную барацьбу польскага і расійскага рабочага класа за перамо-гу рэвалюцыйных ідэалаў і бітву з фашызмам, этапы сумеснага будаўніцтва сацыялізму.

Узначальваў групу гасцей намеснік сакратара першага аддзялення грамадскіх навук Польскай акадэміі навук прафесар Б. Бялаказовіч. Ён адзначыў, што ў Польшчы існуюць спецыяльныя навуковыя калектывы і камісіі па вывучэнню спрэчных пытанняў гісторыі. Тут вельмі важна сумеснае даследаванне архіўных матэрыялаў у абедзвюх краінах.

ПРАМЫЯ СУВЯЗІ

ГРОДНА — ЛАГМАН

Прамыя сувязі наладжаны паміж Гродзенскай вобласцю і афганскай правінцыяй Лагман. Шко-лы, дзіцячыя сады, інтэрнат, гарадская паліклі-ніка, клуб, ветэрынарная клініка, аўтарамонтная майстэрня — усё гэта ўкамплектавана матэрыя-ламі і абсталяваннем, якія паступілі ў Лагман з Прынёманскага краю.

Нядаўна дэлегацыя гродзенцаў пабывала ў пра-вінцыі. Быў падпісаны пратакол аб развіцці пра-мых сувязей. У прыватнасці, у Гродне гатовы прыняць групу афганскіх грамадзян для абучэн-ня сельскагаспадарчым прафесіяна на курсах пры прафесійна-тэхнічных вучылішчах. Каля пяці-дзесяці дзяцей з Лагман будучы штогод адпачы-ваць у піянерскіх лагерах вобласці. Пачнецца аб-мен інфармацыйнымі матэрыяламі.

ГОСЦІ 3-ЗА МЯЖЫ

ПІСЬМЕННІКІ З ПОЛЬШЧЫ

Беларусь наведвала дэлегацыя кіраўнікоў вая-водскіх аддзяленняў Саюза польскіх пісьменнікаў у складзе старшыні Быдгашскага аддзялення, паэта, публіцыста Яна Гураца-Расіньскага; стар-шыні Зялёнагурскага аддзялення, паэта, празаіка, публіцыста, галоўнага рэдактара часопіса «Над Одрай» Януша Конюша; віцэ-старшыні Кракаў-скага аддзялення, паэта, перакладчыка, загадчы-ка аддзела паэзіі газеты «Жыцце літэрацке» Тадэ-вуша Слівяка.

Госці азнаёміліся з выдатнасцямі горада-героя Мінска, наведалі мемарыяльны комплекс «Ха-тынь», мясціны, звязаныя з жыццём і творчасцю Адама Міцкевіча і Уладзіслава Сыракомлі—Мір, Навагрудак, Нясвіж і возера Свіцязь.

Адбылася гутарка ў Саюзе пісьменнікаў БССР. Госці цікавіліся праблемамі перабудовы ў нашай краіне, сучасным літаратурным працэсам.

5 МАЯ — ДЗЕНЬ ДРУКУ

ПРА ШТО МЫ ЧЫТАЕМ?

Май—месяц асабліва багаты на святы, вялікія і малыя, усенародныя і, калі можна так сказаць, «прафесійныя». Да якога ж аднесці Дзень друку, што адзначаецца ў нашай краіне 5 мая? З аднаго боку, гэта, безумоўна, прафесійнае свята работні-каў газет, часопісаў, кніжных выдавецтваў. З другога — яно блізкае кожнай савецкай сям'і, кожнаму чалавеку. Сёння, у час перабудовы ўсёга нашага жыцця, як ніколі раней, узрасла роля прэсы, наогул сродкаў масавай інфармацыі, іх уздзеянне на розум, пачуцці, сацыяльную і палі-тычную актыўнасць людзей. Гэта тычыцца не толькі цэнтральных газет і часопісаў, але і на-шых рэспубліканскіх.

Яшчэ нядаўна многія лічылі, што перабудова не дайшла да беларускай прэсы, ёй не стае баяві-тасці, прынцыповасці, актуальнасці. І трэба быць справядлівым, нараканні тыя яна заслугоўвала. Але зараз стан спраў зусім іншы. З друкаваных старонак гаворыць само сённяшняе жыццё пра свае радасці і беды, праблемы, вырашэнне якіх уво нельга адкладваць ні на адзін дзень. Што ж найбольш хвалюе журналістаў і чытачоў?

Самая пільная ўвага таму, як ідзе працэс дэ-макратызацыі ў рэспубліцы. Дзе ён ужо стано-віцца рэальным, а дзе тэрмізіца. Пастаянна з'яў-ляюцца такія публікацыі ў газетах «Звязда», «Со-ветская Белоруссия», «Сельская газета», «Мін-ская праўда», у маладзёжных—«Чырвоная зме-не» і «Знамени юности», у часопісах. Для пры-кладу варта прыгадаць артыкул журналісткі Люд-мілы Рыжанковай, надрукаваны ў «Звяздзе». У ім расказваецца пра даволі напружаную сітуа-цыю, што склалася ў калектыве работнікаў на Лу-комскай ДРЭС у сувязі з выбарамі новага ды-рэктара электрастанцыі. Былі прапанаваны дзве кандыдатуры: галоўнага інжынера (яго рэкамен-давалі вышэйстаячыя органы) і амаль радавога інжынера, якога вылучыў сам рабочы калектыв. Спрэчкі вяліся гарачыя. Рабочыя рашуча адмаў-лялі першаму кандыдату, бо ў тым, што станцыя перажывае зараз свае далёка не лепшыя часы, ёсць немалая віна і яе галоўнага інжынера. Дру-гому кандыдату, вядома, не хапае вопыту кіраў-ніка, але ён чалавек энергічны, прапанаваў эфек-тыўную праграму сацыяльнага развіцця. І гэта была работнікаў станцыі. Гісторыя з выбарамі ў Новалукомлі паказала, што рабочы калектыв не проста адчуў сваю сілу, мажлівасць уплываць на ход спраў, але і ўмее карыстацца тымі вялікімі рэальнымі правамі, што яму нададзены.

Яшчэ адна балючая праблема выклікала літа-ральна цэлы шквал артыкулаў, чытацкіх пісьмаў, абмеркаванняў. Гэта пашырэнне сферы ўжывання роднай беларускай мовы, значнае паляпшэнне якасці яе выкладання. Тут асабліва вылучаюцца галасы нашай творчай інтэлігенцыі, настаўнікаў і моладзі.

І як водгук на іх заклікі, прапановы ў дыску-сію ўступаюць рабочыя, служачыя, калгаснікі. Са-мая пільная ўвага надаецца моўнай праблеме журналістамі штотыднёвіка «Літаратура і мастац-тва». І зноў людзі адчулі магчымасць спаўна вы-карыстаць свае правы, а таму і ўласную адка-насць за ўсё, што адбываецца з імі. Мабыць таму цяпер мы назіраем небывалую цікавасць да сваёй гісторыі, далёкай і не вельмі. Шмат «белых плям» тут ужо афарбавана прэмнем публічнасці. Але колькі яшчэ чакаюць сваёй чаргі! Сярод публі-кацыяў, што выклікалі асаблівы рэзананс, мож-на ўспомніць сустрэчу з «круглым сталом» у га-зеце «Звязда» беларускіх вучоных-гісторыкаў, фі-лосафаў і нашых старэйшых пісьменнікаў Сяргея Грахоўскага і Яна Скрыгана. Абодва пацярпелі ў час неабгрунтаваных рэпрэсій гадоў культуры асо-бы. На старонках газеты яны не толькі расказа-лі аб перажытым, але і аналізавалі, што ж тады, у 30-я—50-гады, адбылася, як такое магло быць? Шмат пытанняў задае нам час. Далёка не на ўсе мы здолелі ўжо адказаць. Але адказаць трэба. Экалогія і горадабудаўніцтва, гісторыя і эканоміка—усе сферы жыцця вынесены сёння на грамадскі суд. І кожны можа выказаць сваё мер-каванне на старонках прэсы.

АТРЫМАНЫ УПЕРШЫНЮ У СВЕЦЕ У АКАДЭМІ НАВУК БССР

ЦВЯРДЗЕЙШЫ ЗА АЛМАЗ

«Гэта немагчыма!» — заявілі спецыялісты аднаго з буйнейшых у СССР навукова-даследчых інстытутаў, калі ўбачылі ў рабоце інструмент, створаны ў Акадэміі навук Беларусі. Але факт ёсць факт: навінцы паддаліся такія цвёрдыя матэрыялы, аб якія хутка тупіцца нават алмазны інструмент.

Нічога звышнатуральнага ў даным выпадку няма. Менавіта ў Інстытуце фізікі цвёрдага цела і паўправаднікоў Акадэміі навук БССР у лабараторыі, якую ўзначальвае доктар тэхнічных навук, прафесар Анатоль Мазурэнка, у свой час упершыню ў свеце з парашкападобнага нітрыда бору, які на вобмацак нагадвае графіт, без дапамогі каталізатара былі атрыманы буйныя полікрышталі. Па цвёрдасці яны набліжаліся да алмазу і былі прыгодныя для аснашчэння такарных разцоў. У інстытуце створана таксама абсталяванне, якое дазваляе пры вялікім ціску і высокай тэмпературы ператварыць парашок у маналіт. Прыярытэт беларускіх вучоных у гэтай галіне абаронены больш чым сотняй аўтарскіх пасведчанняў СССР па вынаходствы, патэнтамі ЗША, Японіі, ФРГ... Некаторыя ў распрацоўкі ўжо асвоены ў вытворчасці, што эканоміць многія мільёны рублёў.

Для выпрабаванняў у Маскву мы паслалі свой толькі што створаны матэрыял «Светланіт», які па ўласцівасцях перавышае ўсе папярэднія распрацоўкі. — расказвае адзін з аўтараў навінкі Эдуард Ракіцін. — Чаму назвалі менавіта так? Першая частка слова — «светла...» — характарызуе высокую хімічную чысціню матэрыялу. Другая — «ніт» — утворана ад яго назвы: нітрыд бору. Напісанне на беларускай мове ўказвае рэспубліку, дзе створана навінка.

Распрацоўшчык дастае са шклянога слоіка невялікую цёмна-шэрую квадратную пласцінку. Гэта і ёсць рэжучая частка металапрацоўчага інструмента. Адна грань пласцінкі ўвагнутая. Аказваецца, так сфарміраваць матэрыял удалося ўпершыню ў свеце, а выгады ад гэтага вялікія: не патрабуецца заточка рэжучай пласціны перад пачаткам работы, увагнутасць забяспечвае эфект самазаточвання.

Даследчык правёў пласцінкай па шклу — на ім застаўся выразная рыска. Ды што там шкло! Акт выпрабаванняў, прысланы з Маск-

вы, сведчыць, што новы матэрыял здольны апрацоўваць дэталі з найбольш цвёрдых металаў і сплаваў з вельмі высокай дакладнасцю і чысцінёй. «Светланіт» — адзіны ў краіне, які мае такія ўнікальныя фізіка-механічныя ўласцівасці. І не выпадкова аб сваім імкненні развіваць супрацоўніцтва з беларускімі вучонымі заявілі прадстаўнікі многіх прамысловых прадпрыемстваў.

— Аднак навінка можа прымяняцца не толькі для аснашчэння металарэзнага інструмента, — тлумачыць навуковы кіраўнік работы прафесар Анатоль Мазурэнка. — З «Светланіту» можна, напрыклад, вырабляць валокі — зносастойкія дэталі, якія выкарыстоўваюцца пры каліброўцы дроту. Ён добра праводзіць цяпло, але з'яўляецца дыэлектрыкам. Наколькі мы можам атрымліваць пласцінкі задзенага памеру, гэта адкрывае новыя перспектывы для вытворчасці электронных прыбораў. Упершыню ў свеце ўдалося выявіць у такіх матэрыялах п'езаэлектрычны эфект. Пры падвядзенні да ўзору пераменнага электрычнага поля яго памеры мяняюцца з частатой поля нахвосталт таго, як гэта адбываецца пры награванні і ахаладжэнні целаў. Гэта, відаць, дзёўольце стварыць прынцыпова новы інструмент для вібравання і радыётэхніцы. Нарэшце, навінка блішчыць, як чорны брыльянт, які рэдка сустракаецца, і можа выкарыстоўвацца ў ювелірай справе.

На даследнай вытворчасці Інстытута фізікі цвёрдага цела і паўправаднікоў ужо вырабляюцца пробныя партыі «Светланіту». Разам з гэтым вучоныя стараюцца расшырыць і галіну прымянення створаных раней звышцвёрдых матэрыялаў. Напрыклад, белборам, які шырока прымяняўся для аснашчэння металарэзнага інструменту, аснасцілі каронкі для бурэння геалагаразведных швдрывін. Новы інструмент аказаўся лепшым за аналагі з алмазу.

Уладзімір БІБКАУ.

ФОТА З АРХІВА



Гэты здымак зроблены ў адзін з такіх жа светлых веснавых дзён, якія радуюць і сёння нас з вамі, дарагія суайчыннікі. Толькі тады быў незабыўны 1945-ты, год вызвалення Савецкай краіны і ўсёй Еўропы ад фашысцкага нашэсця. Той май стаў пралогам нашых з вамі будучых сонечных і шчаслівых дзён, месяцаў, гадоў.

На прыступках скоранага рэйхстага стаяць артысты... Выдатныя беларускія спевакі — народная артыстка СССР Ларыса Александроўская і народны артыст БССР Ісідар Балочін. Вайна не прайшла міма іх: наогул, не было, не магло быць сярод савецкіх людзей проста назіральнікаў. Кожны павінен быў вызначыцца ў гэтай жорсткай барацьбе, вырашыць, дзе ён і з кім. Л. Александроўская і І. Балочін, як і многія-многія іх калегі, знайшлі сваё месца ў барацьбе з ворагам у франтавых канцэртных брыгадах. Яны былі разам з тымі, хто з баямі ішоў наперад, да сцен рэйхстага. Адсюль, з самага цэнтра злавеснага трэцяга рэйха, пасылаліся мільёнам людзей слёзы, боль, смерць. І вось усё скончана. Зямля чакае міру, святла, цяпла, прыгажосці, і таму нездарма ваенны фотакарэспандэнт сфатаграфаваных менавіта артыстаў на прыступках разбітай варожай цытадэлі...

НОВАЕ ЭКАНАМІЧНАЕ МЫСЛЕННЕ

КАМУ ВЫГАДНЫ ГАСПАДАРЧЫ РАЗЛІК

Як бы віцябчанам аб гэтым ні было сёння прыкра ўспамінаць, але 1987-мы год яны пачалі дрэнна: у студзені прамысловасць горада не выканала план. Падумалі: выпадкова-вадасць. Аднеслі на яе кошт традыцыйна для пачатку года перабоі з пастаўкамі сыравіны, матэрыялаў. Прывал плану ў лютым расцанілі, праўда, з вялікай нацяжкай, ужо як эканамічны пралік гаспадарчых кадраў. Але калі затым у сакавіку і красавіку сітуацыя ў прамысловасці не палепшылася, стала зразумела: трэба як мага хутчэй адсыці ад стандартных метадаў кіравання эканомікай, больш энергічна ўкараняць гаспадарчы разлік, пераводзіць прадпрыемствы на самафінансаванне і самакупнасць, наладжаць прамыя кантакты з іх сумежнікамі.

Жорсткія абставіны прымусілі ўсебакова заняцца разблытваннем гаспадарчых праблем адстаючых прадпрыемстваў. Але ланцужкі мясцовых нійдач цягнуліся ў кабінеты міністэрстваў і ведамстваў рэспублікі, у цэні аб'яднанняў, што размешчаны далёка за яе межамі. Кіраўнікі, спецыялісты неаднойчы наведвалі Мінск, выяжджалі ў далёкія камандзіроўкі — у Ленінград, Саратаў, Варонеж, іншыя гарады краіны. І там разам з мясцовымі калегамі шукалі магчымасці дапамагчы прамысловасці Віцебска.

...Ужо ў маі ў параўнанні са студзенем былі дасягнуты істотныя зрухі ў эканоміцы. Надзвычайная сітуацыя ўвогуле спрыяе мабілізацыі скрытых рэзерваў чалавека, калектыву. Магутны, хай і балочы, штуршок прымушае развіваць ініцыятыву, шукаць аптымальнае эканамічнае рашэнне, «прымяраць» на сябе вопыт іншых. У пераадоленні ўстарэлых уяўленняў, барацьбы з абставінамі і бюракратычнымі перашкодамі ў атмасферы жыццёвай неабходнасці паступова ў сядомасці людзей нараджаецца, а потым матэрыялізуецца на практыцы канкрэтным вынікам новае эканамічнае мысленне.

На першы погляд у калектыва спецыяльнага канструктарскага бюро зубапрацоўчых і шліфавальных станкоў не было важкіх прычын хвалявацца. Атрымалі Дзяржпрэмію СССР

у 1985 годзе, не раз былі прызнаны лепшымі ў працоўным спаборніцтве. Аднак неабходнасць перабудовы пастукала ў дзверы СКБ раней, чым іншым у горадзе. Калектыву атрымаў асабліва важнае заданне па праектаванню аўтаматычных ліній для нядаўна створанага Віцебскага станкабудаўнічага аб'яднання. Часу было вельмі мала, а ў СКБ адбылося скарачэнне штатаў. Прышлося на хадзе тэрмінова пераарыентаваць спецыялістаў па канструктарскіх аддзелах, рэарганізоўваць іх работу, строга кантраляваць выкананне заданняў. Канструктары вывучылі вопыт Ульянаўскага і Ленінградскага СКБ, перанялі ў калег пэўны карысны вопыт. Пошук падказаў і цікавую форму павышэння эфектыўнасці працы канструктараў — стварэнне часовых творчых калектываў.

Прыняцце Закона аб дзяржаўным прадпрыемстве (аб'яднанні), пераход на гасразлік сталі магутным сродкам развіцця ініцыятывы, прадпрыемльнасці, пошуку нестандартных рашэнняў. Так, Віцебская чыгунка здзівіла ўсіх тэмпамі будаўніцтва жылля ўласнымі сіламі (летась пры плане 600 квадратных метраў яны здалі 5 000).

Кіраўнікоў, спецыялістаў прадпрыемстваў сёння не зусім задавальняе роля гарадскога выканкома, планавых камісій раённых выканкомаў у кіраўніцтве эканомікай: яны пакуль не могуць ахапіць увесь комплекс праблем у прамысловасці. Тады ў горадзе пайшлі на ўмацаванне эканамічных служб выканкомаў Саветаў. Так, напрыклад, у гарадской планавай камісіі будзе працаваць восем кваліфікаваных вопытных спецыялістаў. Іх задача зноходзіць эфектыўныя метады кіравання ў вытворчых калектывах, дапамагаць ім у эканамічным абгрунтаванні нармаў, вучыць кадры аналізу гаспадарчай дзейнасці. Планавыя камісіі, фінансавыя аддзелы стануць ужо распрацоўваць пытанні сур'ёзнага паляпшэння спраў у будаўніцтве. Надшоў час канцэнтраваць намаганні ўсіх удзельнікаў будаўнічага канвеера. Якім чынам? Ёсць ідэя на базе домабудаўні-

чага камбіната, інстытута «Віцебскграмадзянпраект», упраўлення капітальнага будаўніцтва стварыць праектнабудаўнічае аб'яднанне. Яно ўзяло б на сябе асноўны клопат па праектаванні, будаўніцтве, забеспячэнню аб'ектаў абсталяваннем. Новы падыход у спалучэнні з адказнасцю і прафесіянальнай кампетэнтнасцю дапаможа да 2000 года забяспечыць віцябчан жыллём.

...Гараджане сёння часта пытаюць у сяброў, знаёмых: «Што змянілася асабіста для вас пасля пераходу прадпрыемства на гаспадарчы разлік?» І нярэдка чуюць у адказ: «Вырасла зарплата, стала хутчэй рухацца чарга на жыллё, кіраўніцтва больш уважліва ставіцца да людзей».

Так, на фабрыцы «Сцяг індустрыялізацыі» вам кожны скажа, што даў яму гаспадарчы разлік. Там за апошні час выпуск асабліва модных вырабаў узрос у 19 разоў. Добрая якасць прадукцыі, шырокае выкарыстанне новаўвядзенняў, максімальная зэгурызма магутнасці дазволілі фабрыцы летась атрымаць 4,6 мільёна рублёў дадатковага прыбытку. Рэальна для кожнага работніка фабрыкі гэта азначала прыбаўку да зарплаты ў сярэднім на 522 рублі за год, будаўніцтва дадатковых 10—15 кватэр, паляпшэнне ўмоў працы, быту і адпачынку людзей. У работнікаў фарміруюцца новыя адносіны да вытворчасці. Што выгадна дзяржаве, прадпрыемству, то выгадна кожнаму з іх. Чым больш прыбытку, тым больш магчымасцей для вырашэння сацыяльных праблем.

На абутковай фабрыцы «Чырвоны Кастрычнік» гаспадарчы разлік таксама прымусіў задумаць над якасцю прадукцыі, абнаўленнем асартыменту (зараз яно складае 100 працэнтаў у год). Нядаўна тут заключана пагадненне з заходнегерманскай фірмай «Саламандра» аб стварэнні сумеснага прадпрыемства.

Трэба сказаць, што стабільная работа прамысловасці горада, пошук новых форм гаспадарання, вызначылі пытанні якасці прадукцыі як першачарговыя. Віцябчане вырашылі ўзровень большасці вырабаў давесці да сусветных стандартаў.

П. ТУГАРЫН.

ЛЕПШАЯ РАБОТА МІНУЛАГА ГОДА

На ўсесаюзным аглядзе-конкурсе Саюза архітэктараў СССР праект па рэстаўрацыі і аднаўленню гістарычнай зоны сталіцы Беларусі прызнаны лепшай работай мінулага года.

— Мы глядзім на стары горад вачыма сучасніка, — гаворыць кіраўнік аўтарскага калектыву лаўрэат Ленінскай прэміі Л. Левін, — і стараемся быць рэалістамі: узначыць абсалютнакладную гістарычную карціну проста немагчыма. Горад жа пастаянна развіваўся, убіраў у сябе стылі, якія дамінавалі ў XVI і XVII стагоддзях, розныя цяжыні наступных стагоддзяў. Таму мы імкнуліся гарманічна аб'яднаць старое і новае, стварыць цэласны, функцыянальна прыстасаваны пад сённяшнія патрэбы горада ансамбль.

Пасля рэстаўрацыі стары цэнтр будзе складацца з пяці важных вузлавых ансамбляў. Гэта Мінскі замак, фрагмент раскопак якога

раскажа аб падзеях шматвяковай даўнасці. Галоўнай славунасцю зоны стане музей гісторыі горада. А вось плошча Свабоды, былая Саборная, з будынкамі ў стылі Рэнэсанса, беларускага барока, класіцызму. Тут узвышаюцца кафедральны сабор, будынак былога Бернардзінскага манастыра, які будзе ўзведзены навава па чарцяжах і дакументах, што захаваліся.

— У рэспубліцы распрацавана таксама праграма рэгенерацыі гістарычнай забудовы 35 беларускіх гарадоў, — гаворыць галоўны архітэктар аб'яднання «Белрэстаўрацыя» С. Багласаў. — У бліжэйшых планах — работы ў Навагрудку, Кобрыне, Заслаўі, Полацку.



«Не шукайце ў маёй біяграфіі гераічных старонак, — гаворыць на шматлікіх сустрэчах былы ваенны лётчык, а сёння работнік Мінскага фарфоравога заводу М. Карніенка. — Я проста стараўся сумленна выконваць свой салдацкі абавязак».

У гады Вялікай Айчыннай вайны першы бой ён прыняў у небе пад Курскам. Уся баявая біяграфія Мікалая Лукіча звязана з 18 гвардзейскім знішчальным авіяцыйным палком. У яго саставе поплец з рускімі змагаліся і французскія лётчыкі эскадрылі «Нармандыя-Нёман». Разам з імі Мікалай Лукіч вылятаў на заданні, радаваўся перамогам і смуткаваў аб загінуўшых баявых таварышах. Пяты варожы самалёт М. Карніенка збіў ужо ў небе Кёнігсберга. Закончылася другая сусветная вайна. Пачаліся гады вучобы. Тры ордэны Чырвонага Сцяга, два ордэны Айчыннай вайны, два ордэны Чырвонай Зоркі, многія медалі — так адзначана ваенная доблесць Мікалая Карніенкі — аднаго з ветэранаў Вялікай Айчыннай, салдата Перамогі.

НА ЗДЫМКАХ: М. КАРНІЕНКА (1988 год); сустрэча баявых сяброў у Мінску (злева направа): Мікалай КАРНІЕНКА, былы камандзір 303 знішчальнай авіяцыйнай дывізіі Георгій ЗАХАРАУ, былы лётчык эскадрылі «Нармандыя-Нёман» Гастон дэ СЕН МАРСО (з архіва М. КАРНІЕНКІ).

Фота і тэкст Я. КАЗЮЛІ.

ВІНШУЮЦЬ ЗЕМЛЯКІ

Праўленне і члены ФРК горада Таронта жадаюць нашай Радзіме і ўсяму савецкаму народу шчасця, міру і дружбы. Жадаем нашай Айчыне новых поспехаў у справе барацьбы за ўсеагульны мир, а супрацоўнікам таварыства «Радзіма» — поспехаў у вышароўванні дзейнасці па ўмацаванню культурных сувязей з замежнымі суайчыннікамі.

Жадаем вам усім добрага здароўя, шчасця і міру.

Сакратар аддзела ФРК горада Таронта
Кацярына ЗВАНАРОВА.
Канада.

Паважаныя работнікі Беларускага таварыства «Радзіма» і рэдакцыі газеты «Голас Радзімы»! Віншуем вас усіх і вашы сем'і з Днём вясны і салідарнасці працоўных 1 Мая і з Днём Перамогі! Жадаем шчасця, здароўя, поспехаў і міру!

Члены Цэнтральнага праўлення таварыстваў савецкіх грамадзян у Галандыі.

Паважаныя работнікі Беларускага таварыства «Радзіма» і рэдакцыі газеты «Голас Радзімы»! Віншуем вас з радаснымі і дарагімі для ўсіх прагрэсіўных людзей планеты веснавымі святамі — 1 Мая і Днём Перамогі! Жадаем поспехаў ва ўсіх справах, здароўя і шчасця!

Члены таварыства «Дружба» г. Гаагі.
Галандыя.

Дарагія сябры!
Шлю шчырыя віншаванні з выпадку знамянальных святаў вашай краіны і ўсяго прагрэсіўнага чалавецтва — Дня міжнароднай салідарнасці працоўных 1 Мая і 9 Мая — свята Перамогі савецкага народа ў Вялікай Айчыннай вайне 1941—1945 гадоў!

Прыміце самыя добрыя пажаданні ад маёй сям'і паважанай рэдакцыі газеты «Голас Радзімы», а ў асабе ўсім савецкім грамадзянам.

Юрый РАСАДЗІНСКІ.
Аўстралія.

Паважаныя супрацоўнікі рэдакцыі газеты «Голас Радзімы»!

Віншую вас і ўвесь родны савецкі народ са святам міжнароднай салідарнасці працоўных планеты — 1 Мая і Днём Перамогі над карычневай чумой — фашызмам!

Жадаю вам моцнага здароўя і вялікіх сіл для таго, каб вы змаглі ажыццявіць тыя грандыёзныя задачы, якія стаяць сёння перад краінай, перад усімі савецкімі людзьмі.

Мікалай ВЯЕУНІК.
Англія.

КАНСТАНЦІН МІХАЛЕНКА—ЛЁТЧЫК, ЛІТАРАТАР, МАСТАК

КАРОЛЬ НЯБЕСНАГА ЦІХАХОДА

Вазьму на сябе смеласць параўнаць нашага земляка Канстанціна Міхаленку з так вядомым у Савецкім Саюзе Эзюперы, французскім лётчыкам, якога ў нас любяць за яго цудоўныя кнігі, і перш за ўсё за «Маленькага прынца» і «Планету людзей».

Канстанцін Міхаленка не толькі лётчык, ён яшчэ і пісьменнік, скульптар, мастак, кінааператар.

У дзяцінстве ён застаўся без бацькі і маці. Першымі выхавальнікамі былі айчыні дзед і калі айчыні Канстанцін Цімафеевіч прывіў яму любоў да тэхнікі, навучыў многае рабіць сваімі рукамі, то дзед далучыў яго да літаратуры, да разумення прыроды і ўсяго прыгожага, што даруе нам мастацтва. Вось гэтыя гораха любімыя хлопчыкам людзі адыгралі важную ролю ў фарміраванні яго характару, пакінулі глыбокі след ва ўсім яго жыцці. І хоць іх усплы не быў рашаючым пры выбары Канстанціна асноўнай прафесіі — лётчыка, затое ва ўсім астатнім ён удзячны айчыму і дзеду.

...Неба вабіла, клікала да сябе з дзяцінства. Вабіла і клікала сваёй неведомасцю, бязмежнай вышыняй і незразумелай пругкасцю, якая трымала на сабе птушак і папярвох змеяў.

Захапленне мадэлямі самалётаў прыйшло яшчэ ў школьныя гады. Адночы Косця і яго сябар Міша Талкачоў неслі ў школу мадэль самалёта «Максім Горкі», у той час машыны высокага класа. Непадалёку ад школы іх спынілі два ваенныя лётчыкі. Яны з цікавасцю аглялі мадэль і пахвалілі хлопчыкаў. Як гэта натхніла іх!

Заняткі ў васьмым класе супалі з першымі ўрокамі ў школе планерстваў. Гады ляталі непрыкметна, і васьм ужо за горадам Гомелем, побач з палямі саўгаса, на паспешна пабудаваным планерадроме, пачалася сапраўдная вучоба лётнаму майстэрству.

Пасля сканчэння сярэдняй школы Косця падае заяву ў ваеннае авіяцыйнае вучылішча, хоча быць лётчыкам-знішчальнікам. Яго пасылаюць у Харкаў. І зноў вучоба. Толькі працягвалася яна недоўга...

Адночы ноччу курсантаў падняў з нараў голас дзяжурнага: «Пад'ём! Баявая трывога!» І ў мёртвай цішыні яны пачулі словы:

— Сёння на святанні фашысцкая Германія...

А праз некалькі дзён поезд вёз іх на ўсход, у глыбокі тыл. І там доўга вучыцца ім не давалася. Дванаццаць выдатнікаў вучылішча былі накіраваны на фронт. Сярод іх Канстанцін Міхаленка. Так яны апынуліся пад Масквой.

Вораг тады ўжо набліжаўся да сталіцы нашай Радзімы, і над ёй нависла смяротная небяспека.

Малады і гарачы лётчык, Міхаленка гатовы быў аддаць за Маскву сваё жыццё.

Авіяцыйны полк, куды прыбыў Міхаленка, быў незвычайным. Яго парк — самалёты «У-2», нябесныя вучэбныя ціхаходы, якія былі звезены ў полк з ваенных вучылішчаў і аэраклубаў. Тады яшчэ не толькі маладыя, але і вопытныя лётчыкі не ведалі, што ў высокіх штабах спешна вывучалі магчымасці прымянення малой авіяцыі ў сучаснай вайне. Гэта дазволіла б на першым этапе хоць у нейкай ступені кампенсаваць беззваротныя страты нашай баявой авіяцыі ў пачатку вайны. І нездарма аб гэтым думалі ў высокіх інстанцыях!

У будучыні «У-2», ці, як іх яшчэ называлі «кукурузнікі», сталі ў начным небе настолькі дапакаць ворага, што рэйхсміністр Герынг вымушаны быў выдаць загад, па якому за адзін збіў «кукурузнік» нямецкі лётчык узнагароджваўся «Рыцарскім крыжам».

І вось першае баявое хрышчэнне. Разведка данесла, што ў лесе ля вёскі Куўшынава знаходзіцца замаскіраваная стаянка варожых самалётаў. Іх трэба знайсці і знішчыць. Разам са сваімі таварышамі Міхаленка паднімаецца ў начное неба. Заданне было выканана бліскуча — разгромлены аэрадром праціўніка без страт для нашых лётчыкаў. Згарэлі дваццаць два фашысцкія самалёты. Значыць, на нябесных ціхаходах можна ваяваць!

Майстэрства Канстанціна Міхаленкі, яго смеласць і разлічаная рызыкоўнасць былі заўважаны камандаваннем, і ў хуткім часе ён узначалі эскадрыллю начных бамбардзіроўшчыкаў, усё тых жа «кукурузнікаў».

Колькі разоў сустракаўся Міхаленка ў небе са смерцю, не злічыць. Ваяваў у самым пекле — пад Сталінградам, на Доне, Курскай дузе, у Беларусі, Польшчы і Германіі. Акрамя таго, неаднаразова лятаў у глыбокі тыл ворага на разведку, а таксама да партызан.

У яго, можна сказаць, было развіта прыроднае пачуццё вырुकі, дапамогі, дружбы. У адным з баявых вылетаў на выхадзе з пікіравання дзевятку самалётаў, якую вёў Канстанцін Міхаленка, атакавалі нямецкія знішчальнікі. Адзін самалёт падбілі, і ён вымушаны быў прыземліцца непадалёку ад варожых пазіцый. Немцы ўжо беглі, каб узяць нашых лётчыкаў у палон. Міхаленка, ні хвіліны не раздумваючы, пасадзіў свой «кукуру-

знік» на зямлю і пад агнём фашыстаў выратаваў сваіх баявых сяброў. За гэтыя і іншыя подзвігі Канстанцін Фаміч быў прадстаўлены да звання Героя Савецкага Саюза.

Вайна для яго закончылася ў Берліне, вярнуўся ён дадому Героем.

А што далей?

Міхаленка не пакінуў неба, не развітаўся са сваёй лётнай прафесіяй. Адпачыў крыху пасля фронта і падаўся ў Маскву. Папраціўся на прыём да начальніка Упраўлення палярнай авіяцыі, Героя Савецкага Саюза Ільі Мазурука. Да таго самага слаўтага Мазурука, які ў 30-х гадах разам з Вадап'янавым высаджваў на Паўночным полюсе чацвёрку Папаніна. Сустрэча і гутарка з ім запамніліся Міхаленку на ўсё жыццё.

— Даю табе самалёт «ПО-2», перагоніш яго ў Ігарку, там атрымаеш яшчэ чатыры і падбярэш сабе лётчыкаў. Потым усе паляціце ў Хатангу і наступіце ў распарджэнне начальніка экспедыцыі Бутлера. Характару работы, якую вам даручыць Бутлер, пакуль не ведаю. Але галоўнае для вас — даказаць, што малая авіяцыя не толькі патрэбна была на вайне, а і тут, у палярных умовах.

Шлях у далёкую Ігарку — тысячы кіламетраў Міхаленка пераадолеў за адзін дзень. У Ігарку ён стварыў маленькі атрад, у які ўвайшлі Валодзя Раманаў, Міхаіл Калеснік, Анатоль Сласпін, Дзмітрый Тымнецін. Неўзабаве яны апынуліся ў Хатанзе, дзе іх сустрэлі прадстаўнікі экспедыцыі Бутлера. Работа ў гэтай экспедыцыі, вядомай у гісторыі асваення Савецкага Запаляр'я, надоўга ўвайшла ў жыццё Канстанціна Фаміча і пакінула глыбокі след. У гэтых мясцінах, суровых і неабжытых, удалечыні ад баз, часта «ўсляпую» пры небяспечным надвор'і ад лётчыкаў патрабавалася не толькі высокае майстэрства, але і незвычайная вытрымка, загартушка і рызыка. Адночы здарылася такое... Амаль два тыдні прасядзеў Міхаленка са сваім экіпажам на пустынай касе пасля аварыяльнай пасадкі. І толькі таму прасядзеў, што другі пілот, які ляцеў з ім, не адважыўся пасадзіць побач свой самалёт. Два тыдні выбіраліся Міхаленка і яго сябры з гэтай бязлюднай прасторы. І ў такіх пераплётах ён трапляў не раз. За перыяд службы ў палярнай авіяцыі ён пакрыў звыш двух мільёнаў кіламетраў — налятаў больш за дзесяць тысяч гадзін. Неаднаразова пабываў ён і на дрэй-

фуочай станцыі «ПП» — «Паўночны полюс».

А потым... Потым Канстанціну Фамічу давялося яшчэ многа папрацаваць і ў Антарктыдзе. У маскоўскай кватэры, дзе ён зараз жыве, ён нібы зачараваны, слухаў яго расказ пра гэтую загадкавую зямлю, пакрытую лёдавым панцырам. Яе адкрыўла, яд вядома, слаўная экспедыцыя рускага даследчыка Ф. Белінсгаўзена на двух караблях: карвецце «Усход» і шлюпе «Мірны». Пасля гэтага на слядах рускіх рушылі шматлікія экспедыцыі з іншых краін. З 1955 года савецкія вучоныя вядуць комплексныя даследаванні Антарктыды і яе ўзбярэжжа. Свой уклад унёс і Канстанцін Міхаленка. Там ён кіраваў другой авіяцыйнай групай, якой было дадзена заданне ўдакладніць і расшырыць работу папярэдняй экспедыцыі па аэрафотаздымках. У складзе групы налічваліся шаснаццаць чалавек, тры самалёты АН-2 і ЯК-12. Сам Міхаленка рэгулярна вылятаў на разведку сярод айсбергаў, садзіўся на пустынным мадэрыку, часам з рызыкай для жыцця.

Мы ўжо ведаем, што лёс пчолага адарыў гэтага незвычайнага чалавека рознабаковымі здольнасцямі. Напярим, аднак, яшчэ раз: лётчык, пісьменнік, скульптар, мастак, кінааператар. Калі яго пытаюць, як ён можа спалучаць усё гэта, Канстанцін Фаміч адказвае:

— Мне пананчавала ў тым сэнсе, што я, як лётчык, многа бачыў у вайну і пасля вайны, а пра ўбачанае і пачутае хочацца расказаць сябрам, усім людзям. Адсюль і захапленне літаратурай, мастацтвам, кіно. Асабліва кіно: — яно ж дапаўняе мастацтва і літаратуру, аб'ядноўвае ўсе прафесіі (лётчыка таксама).

Магу без перабольшвання сказаць: чалавек гэты — глыба, акадэмія. Вось толькі тое, што ён напісаў: кнігі «Лёдавая разведка», «Гарахае сэрца», «Ад краю да краю», «Кукурузнікі», «Неба варты вернасці» і г. д. Акрамя таго, ён аўтар шматлікіх артыкулаў, навел, аповядаванняў у часопісах і газетах. У кнігах, гэтак жа, як і на карцінах, у кінанавілах і тэлевізійных фільмах, скульптурных работах ён праслаўляе і зацвярджае такія чалавечыя якасці, як дабрата, сумленнасць, мужнасць, стойкасць, і абавязкова, і гэта галоўнае, — любоў да Радзімы, адданасць і вернасць ёй да канца.

Віктар ПЛЕШАВЕНЯ.

НАША МЕСЦА Ў ЗНЕСНІМ СВЕЦЕ

Дыпламатыя Беларусі пачынаецца са стварэння Народнага камісарыята замежных спраў Беларускай ССР у лютым 1919 года. Гэта былі цяжкія часы. Савецкая ўлада ў Мінску была ўстаноўлена 7 лістапада 1917 года, аднак барацьба супраць замежнай ваеннай інтэрвенцыі і ўнутранай контррэвалюцыі затрымала часавы рубаж поўнай перамогі Савецкай улады на ўсёй тэрыторыі рэспублікі. БССР была абвешчана ў студзені 1919 года, але баі з інтэрвентамі ішлі да сярэдзіны лета 1920 года. І толькі ў верасні 1939 года збылася мара беларускага народа аб узагодненні ўсходніх і заходніх земляў у адзінай сацыялістычнай дзяржаве.

Куды толькі не цягнулі беларусаў у гады грамадзянскай вайны і іншаземнай інтэрвенцыі рознага роду палітыкі і марыянеткі акупантаў. Адны з іх выступалі за «адзіную і непадзельную Расію», другія — за альянс з замежнымі інтэрвентамі, трэція — за поўную самаізаляцыю. Прапаноўваліся і іншыя варыянты, як жыць далей народу Беларусі. Пры гэтым было агульнае сцвярджэнне — без Савецкай улады.

Рабочыя, сялянскія і салдацкія масы Беларусі пад кіраўніцтвам партыі бальшавікоў зрабілі і адстаялі свой выбар: улада — Савецкая, шлях развіцця — сацыялістычны. У гэтым сутнасць Маніфеста аб утварэнні Беларускай Савецкай Сацыялістычнай Рэспублікі, прынятага на падставе рашэння І з'езда Камуністычнай партыі Беларусі, які адбыўся ў канцы 1918 года.

Маладая беларуская дыпламатыя дабілася і атрымала прызнанне з боку шэрагу заходнееўрапейскіх краін, у тым ліку і тых, якія раней ваявалі супраць маладой Савецкай Рэспублікі. З першых год Савецкай улады Беларускай ССР як сумесна з РСФСР і УССР, так і ў двухбаковым парадку заключыла рад важных міжнародных пагадненняў, якія былі накіраваны на забеспячэнне мірных умоў развіцця Савецкай дзяржавы.

Адначасова ішоў працэс наладжвання супрацоўніцтва з іншымі савецкімі рэспублікамі, развівалася ўзаемадапамога і расло разуменне таго, што толькі саюз з імі можа памножыць сілы і магчымасці народа, толькі ў такім саюзе рэальнымі стануць ажыццяўленне карэнных сацыяльна-эканамічных пераўтварэнняў, пабудова сацыялізму і ахова яго вялікіх заваёў.

30 снежня 1922 года быў утвораны на добраахвотнай аснове Саюз Савецкіх Сацыялістычных Рэспублік. У яго састаў увайшла і Беларускай ССР.

Дзяржаўны гімн Беларускай Савецкай Сацыялістычнай Рэспублікі пачынаецца словамі:

**«Мы — беларусы, з братняю Руссю
Разам шукалі к шчасцю дарог,
У бітвах за волю, ў бітвах за долю
З ёй здабылі мы сцяг перамогі!»**

Гэтыя словы гімна ўвабралі ў сябе агульнасць лёсаў народаў дарэвалюцыйнай Расіі.

Дагаворам аб утварэнні Саюза ССР было прадугледжана, што пытанні знешняй палітыкі, як і шэраг іншых, будучы прэрагатывай саюзага ўрада. Але гэта зусім не азначала, што саюзныя рэспублікі ўхіляліся ад удзелу ў іх вырашэнні.

Уваходзячы ў склад агульнасаюзных партыйных і дзяржаўных органаў, прадстаўнікі саюзных рэспублік актыўна ўдзельнічалі ў разглядзе і вырашэнні як ўнутраных, так і міжнародных праблем Краіны Саветаў. Спецыфічныя пытанні, якія непасрэдна тычыліся абароны знешнепалітычных інтарэсаў Беларускай ССР, вырашаліся і праз створанае тады прадстаўніцтва ўрада БССР пры ўрадзе СССР, а таксама праз Упраўленне НКЗС СССР у Беларусі. Гэта ўпраўленне было створана на базе Генеральнага консульства РСФСР у Мінску і апарата НКЗС БССР, якое было ліквідавана ў лістападзе 1923 года пасля ўрэгулявання пытанняў, звязаных з пераафармленнем шэрагу міжнародных абавязальстваў БССР як агульнасаюзных і прымяненнем адпаведных міжнародных абавязальстваў іншых саюзных рэспублік на тэрыторыі Беларусі.

У ходзе Вялікай Айчыннай вайны савецкага народа супраць гітлераўскіх захопнікаў пачаўся якасна новы этап у развіцці знешнепалітычных сувязей брацкіх савецкіх рэспублік. У мэтах расшырэння міжнародных сувязей і ўмацавання супрацоўніцтва Саюза Савецкіх Сацыялістычных Рэспублік з іншымі дзяржавамі, а таксама ўлічваючы ўзростаў патрэбу саюзных рэспублік у наладжванні непасрэдных адносін з замежнымі дзяржавамі, Вярхоўны Савет СССР у лютым 1944 года прыняў закон «Аб прадстаўленні саюзным рэспублікам паўнамоцтваў у галіне замежных сувязей і аб пераўтварэнні ў сувязі з

гэтым Народнага камісарыята замежных спраў з агульнасаюзнага ў саюзна-рэспубліканскі Народны камісарыят». Неўзабаве ў вызваленым Гомелі (значная частка тэрыторыі рэспублікі яшчэ была акупіравана фашысцкімі захопнікамі) адбылася сесія Вярхоўнага Савета Беларускай ССР, у ходзе якой 24 сакавіка 1944 года быў прыняты закон «Аб утварэнні саюзна-рэспубліканскага Народнага камісарыята замежных спраў БССР». Затым НКЗС, як і іншыя наркаматы, быў пераўтвораны ў міністэрства.

ДЫПЛАМАТЫЯ БЕЛАРУСІ

Анатолій ГУРЫНОВІЧ,
міністр
замежных спраў
Беларускай ССР



У той перыяд знешнепалітычнае ведамства рэспублікі ажыццяўляла адпаведную палітычную, інфармацыйную, консульскую, кадравую і іншую дзейнасць. Яно прымала ўдзел у рабоце па вызначэнню ўрону, нанесенага фашысцкай агрэсіі народнай гаспадарцы і насельніцтву рэспублікі, і рыхтавала меркаванні аб яго кампенсацыі, хаця б частковай. А ўрон быў вельмі вялікі.

Захопнікі пакінулі пасля сябе разрабаваную, спустошаную, выпаленую зямлю. Яны разбурылі 209 гарадоў і раённых цэнтраў, 9 200 сёлаў і вёсак. Не змаглі вярнуцца да жыцця 186 вёсак. Сярод іх — Хатынь, вядомая цяпер усяму свету як адно са сведчанняў варварства і жорсткасці фашызму. У агні вайны загінулі 2 мільёны 225 тысяч чалавек, ці кожны чацвёрты жыхар Беларусі. Фашысты вывезлі на катаржныя работы ў Германію каля 380 тысяч мірных грамадзян. Большасць з іх таксама загінулі.

У ліку задач, якія выконваліся знешнепалітычным ведамствам рэспублікі ў той перыяд, была і работа па міжнародных аспектах выяўлення ваенных злачынцаў для аддачы пад суд за здзейшчаныя злачынствы.

НКЗС БССР удзельнічаў у ажыццяўленні мерапрыемстваў, звязаных са змяненнем савецка-польскай граніцы. У гэтых мэтах 9 верасня 1944 года было заключана «Пагадненне паміж Урадам Беларускай Савецкай Сацыялістычнай Рэспублікі і Польскім Камітэтам Нацыянальнага Вызвалення аб эвакуацыі беларускага насельніцтва з тэрыторыі Польшчы і польскіх грамадзян з тэрыторыі БССР», а 25 лістапада 1945 года быў падпісаны Дадатковы пратакол да гэтага пагаднення.

Адначасова вялася падрыхтоўчая работа да ўдзелу Беларускай ССР у стварэнні і дзейнасці Арганізацыі Аб'яднаных Нацый.

Ідэя стварэння ААН, як вядома, зародзілася яшчэ ў гады другой сусветнай вайны і атрымала сваё развіццё і ажыццяўленне ў двухбаковых пагадненнях СССР з іншымі краінамі. Першыя ж шматбаковыя дагаворанасці на конт гэтага былі дасягнуты па прапанове Савецкага Саюза на Маскоўскай канферэнцыі міністраў замежных спраў СССР, ЗША і Англіі (19—30 кастрычніка 1943 года). Тут было прызнана неабходнасць правесці паміж трыма саюзнымі дзяржавамі папярэдні абмен думкамі па пытаннях, звязаных з заснаваннем міжнароднай арганізацыі для падтрымання міжнароднага міру і бяспекі. Пытанні стварэння ААН абмяркоўваліся таксама на Тэгеранскай і Крымскай канферэнцыях. Прадстаўнікі СССР, ЗША і Вялікабрытаніі ў Думбартон-Оксе (21 жніўня—28 верасня 1944 года) распрацавалі праект Статута ААН.

На гэтай канферэнцыі Савецкі Саюз унёс прапанову аб уключэнні ў састаў першапачатковых членаў ААН усіх савецкіх сацыялістычных рэспублік, якія ўтвараюць СССР. З-за пярэчанняў ЗША і Англіі гэтая прапанова не была рэалізавана поўнасьцю. Удалося дамовіцца аб

запрашэнні да першапачатковага членства ў ААН толькі Украіны і Беларусі. На Крымскай канферэнцыі, дзе падрабязна разглядалася гэтае пытанне, нават У. Чэрчыль адзначаў, што яму «здаецца не зусім лагічным запрашаць на канферэнцыю ў Сан-Францыска ўсе малыя краіны, якія амаль нічога не зрабілі для перамогі і толькі цяпер, у апошні момант, аб'явілі вайну, і ў той жа час адкладваць запрашэнне дзвюх саюзных рэспублік» — Украіны і Беларусі. А Э. Стэцініўс, які быў у той час дзяр-

жаўным сакратаром ЗША, заявіў у красавіку 1945 года, што ўрад ЗША падтрымае прапанову Савецкага ўрада аб запрашэнні Беларускай ССР і Украінскай ССР быць першапачатковымі членамі міжнароднай арганізацыі.

У паведамленні ТАСС (2 красавіка 1945 года) «Аб удзеле Украінскай ССР і Беларускай ССР у Міжнароднай арганізацыі для падтрымання міру і бяспекі» адзначалася, што «Украіна і Беларусь па колькасці насельніцтва і па іх палітычнаму значэнню, а таксама па ўнесенаму імі ўкладу ў агульную справу разгрому гітлераўскай Германіі, перасягаюць некаторыя дзяржавы, якія па агульнай згодзе былі аднесены да ліку заснавальнікаў Міжнароднай арганізацыі». Прапанова СССР на Крымскай канферэнцыі аб запрашэнні гэтых дзвюх савецкіх рэспублік да ўдзелу ва ўказанай арганізацыі ў якасці першапачатковых членаў-заснавальнікаў сустрэла станоўчыя адносіны з боку прадстаўнікоў урадаў Злучаных Штатаў Амерыкі і Вялікабрытаніі.

У самым пачатку канферэнцыі ў Сан-Францыска, дзе распрацоўваўся Статут ААН, было аднагалосна прынята канчатковае рашэнне — запрасіць прадстаўнікоў Украінскай ССР і Беларускай ССР заняць свае месцы на канферэнцыі. Дэлегацыя Беларускай ССР прыняла актыўны ўдзел у распрацоўцы Статута ААН. Яе кіраўнік К. Кісялёў (міністр замежных спраў у 1944—1966 гадах) быў дакладчыкам Першага камітэта Другой камісіі, які займаўся пытаннямі складу і працэдурай работы Генеральнай Асамблеі ААН. Наша рэспубліка была ў ліку дзяржаў, якія падпісалі Статут ААН 26 чэрвеня 1945 года, гэта значыць у дзень завяршэння работы канферэнцыі ў Сан-Францыска.

30 жніўня 1945 года Прэзідыум Вярхоўнага Савета Беларускай ССР ратыфікаваў Статут ААН. 24 кастрычніка 1945 года на захаванне ўрада ЗША былі здадзены ратыфікацыйныя граматы СССР, УССР і БССР. Пры гэтым была дасягнута такая колькасць ратыфікацый, уключаючы ратыфікацыйныя граматы ўсіх пастаянных членаў Савета Бяспекі, якая неабходна для ўступлення ў сілу Статута ААН. Гэты дзень і стаў днём стварэння Арганізацыі Аб'яднаных Нацый.

Сёння прадстаўнікі БССР прымаюць удзел у рабоце больш 60 міжнародных міжурадавых арганізацый сістэмы ААН і іх органаў, у тым ліку выбарных. У 1974—1975 гадах БССР была членам Савета Бяспекі ААН. Яна тройчы выбіралася ў састаў Эканамічнага і Сацыяльнага Савета ААН. Гэта, бясспрэчна, з'яўляецца адным з праяўленняў міжнароднага прызнання ўкладу нашай рэспублікі ў барацьбу за мір і супрацоўніцтва народаў.

Найбольш буйнымі міжнароднымі арганізацыямі і органамі, у рабоце якіх удзельнічае рэспубліка цяпер, з'яўляюцца: Арганізацыя Аб'яднаных Нацый і

яе Генеральная Асамблея з сямю гадоўнымі камітэтамі; Камісія па разбраенню і Падрыхтоўчы камітэт для Трэцяй спецыяльнай сесіі Генеральнай Асамблеі ААН, прысвечанай разбраенню; Канферэнцыя ААН па гандлю і развіццю (ЮНКТАД) і яе Савет; Арганізацыя ААН па прамысловому развіццю (ЮНІДО); Эканамічны і Сацыяльны Савет ААН з яго камітэтамі і органамі, якія займаюцца пытаннямі правоў чалавека, становішча жанчын, дзейнасці транснацыянальных карпарацый, развіцця населеных пунктаў, удасканалення дзейнасці эканамічных і сацыяльных органаў ААН, а таксама Эканамічная камісія ААН для Еўропы (ЭКЕ) з яе асноўнымі і дапаможнымі органамі; Праграма ААН па наваколнаму асяроддзю (ЮНЕЦ); Праграма развіцця ААН (ПРААН); Дзіцячы фонд ААН (ЮНІСЕФ); Арганізацыя Аб'яднаных Нацый па пытаннях адукацыі, навукі і культуры (ЮНЕСКО) і шэраг яе органаў; Міжнародная арганізацыя працы (МАП), Адміністрацыйны савет МБТ і іншыя органы; Сусветны паштовы саюз (СПС); Міжнародны саюз электрасувязі (МСЭ); Сусветная метэаралагічная арганізацыя (СМА); Сусветная арганізацыя інтэлектуальнай уласнасці (САІУ); Міжнароднае агенцтва па атамнай энергіі (МАГАТЭ); Міжнароднае бюро выставак (МБВ) і шэраг іншых. Па лініі гэтых арганізацый і іх органаў дэлегацыі БССР актыўна ўдзельнічаюць у шматлікіх сесіях, канферэнцыях, нарадах, сімпозіумах, семінарах і іншых міжнародных мерапрыемствах.

Неаднаразова прадстаўнікі БССР выбіраліся на адказныя пасады, напрыклад, намесніка старшыні сесіі Генеральнай Асамблеі ААН, старшыні, намеснікаў старшыні, дакладчыкаў розных органаў сістэмы ААН і яе спецыялізаваных устаноў.

Па лініі сакратарыятаў міжнародных арганізацый на пачатак 1988 года працавала 35 беларускіх спецыялістаў.

Пастаянныя прадстаўніцтвы БССР пры ААН у Нью-Йорку, пры ЮНЕСКО ў Парыжы, пры аддзяленні ААН і іншых міжнародных арганізацыях у Жэневе, пры міжнародных арганізацыях, размешчаных у Вене, выконваюць ускладненыя іх задачы па ўдзелу рэспублікі ў органах сістэмы ААН, падтрымліваюць непасрэдныя кантакты з сакратарыятамі міжнародных арганізацый.

Беларуская ССР з'яўляецца ўдзельніцай 156 дзеючых міжнародных шматбаковых пагадненняў і актаў, распрацаваных з яе ўдзелам у сістэме органаў ААН, і шэрагу двухбаковых. Усе яны сумленна ёю выконваюцца.

Іншы чытач, азнаёміўшыся з напісаным вышэй, можа сказаць, што ў прычыне ён ведае аб гэтым, і спытаецца: якая канкрэтная, спецыфічная роля БССР, як у дзейнасці міжнародных арганізацый і ў іншай знешнепалітычнай рабоце праяўляюцца нацыянальны характар, гістарычны і культурныя традыцыі беларускага народа? Пытанне і складанае, і простае.

Як гаворыць Канстытуцыя рэспублікі, «Беларуская Савецкая Сацыялістычная Рэспубліка ёсць сацыялістычная агульнанародная дзяржава, якая выказвае волю і інтарэсы рабочых, сялян і інтэлігенцыі, працоўных рэспублікі ўсіх нацыянальнасцей».

Гэтым сказана ўсё. Праўда, у некаторай частцы прадстаўнікоў капіталістычных краін у сядомасці была палітычная блытаніна, якая вынікала з таго, што пры літаральным перакладзе імі назвы рэспублікі на замежныя мовы ў іх атрымлівалася «Белая Расія». Але даўно, нават калі ўспамінаць палітычную тэрміналогію перыяду грамадзянскай вайны, ні ў кога не засталася сумнення, што мы «чырвоныя». Нашай палітыцы, як і палітыцы іншых дзяржаў, якая зыходзіць з волі працоўнага народа, уласцівае імкненне да міру без войнаў, без зброі, да ўзаемаразумення і супрацоўніцтва, да ўліку агульначалавечых каштоўнасцей і памкненняў, а не да варожасці, падзэранасці і канфрантацыі.

На рэгулярна праводзімых нарадах дзяржаў сацыялістычнай садружнасці, у рабоце якіх прымаюць удзел і прадстаўнікі БССР, у брацкай сатворчасці ўзгаджаюцца агульныя падыходы і пазіцыі, якія затым сумесна адстойваюцца. Пры гэтым улічваюцца ідэі і канкрэтыя прапановы нашай рэспублікі. Кансультацыі з дэлегацыямі некаторых недалучаных краін, краін, якія сталі на шлях развіцця, некаторых заходніх краін таксама неаднаразова завяршаюцца ўзгадненнем шляхоў урэгулявання тых ці іншых міжнародных праблем. І нярэдка цяжка потым нават вырашыць, хто сказаў першае слова, як склалася адзіноства палітычнай волі і дагаворанасці.

[Заканчэнне будзе].

НА ЭКСКУРСІЮ У МУЗЕЙ-СЯДЗІВУ

ВАСІЛІЯ ПАЛЕНАВА

СТВОРАНА РУКАМІ МАЙСТРА

Сасновая аляя ўзбіраецца высокая на ўзгорак. Тысячы людзей прайшлі і праехалі па ёй, каб пабываць у музей-сядзібе вядомага рускага мастака Васілія Паленава (1844—1927). Соснам амаль сто год. Столькі ж і ўязным варотам, што кожны дзень, не ведаючы адпачынку, прапускаюць наведвальнікаў у музей.

У канцы мінулага стагоддзя Васілій Паленаў вырашыў стварыць у гэтым маляўнічым кутку пад Тулай мастацкі музей. Ён не выпадкова выбраў для гэтага стромкі ўзгорак над ракой Акой, стварыўшы сядзібны ансамбль і ўдыхнуўшы жыццё ў пясок і суглінак залушчанай зямлі. Аматыры жывапісу і паклоннікі таленту мастака прыязджаюць сюды сёння з усіх канцоў краіны, з многіх краін свету.

Старая фатаграфія. Лета 1905 года. Мастак у сваёй сядзібе на беразе Акі. Ён чытае газеты. У яго вялікія рукі. Гэта рукі майстра. Яны аднолькава спраўляюцца з пэндзлем і сякерай, лапатай і рубанкам.

Паленаў вядомы перш за ўсё як цудоўны пейзажыст. Яго карціны «Маскоўскі дворык», «Зарослая сажалка», «Залатая восень», якія перадаюць прыгажосць рускай прыроды, увайшлі ў скарбніцу сусветнага мастацтва. Але Паленаў быў і цудоўным архітэктарам. Ён сам праектаваў усе пабудовы ў сядзібе. Асабліва цікава школа ў Паленаве. Яе арыгінальная канструкцыя дазваляе рассоўваць сцены і ператвараць будынак то ў школу з некалькімі класамі, то ў вялікую залу. Паленаў быў яшчэ і кампазітарам. Яго творы, якія доўга захоўваліся ў архівах, загучалі ўпершыню летась.

— Сцены гэтага дома ўмеюць гаварыць. І гавораць яны мовай мастацтва — мовай зразумелай і даступнай людзям усіх узростаў і нацыянальнасцей. — вядзе экскурсію ўнук мастака Фёдар Па-

ленаў. — Дом гэты трывала ўвайшоў у гісторыю Расіі. Тут бывалі цудоўныя рускія мастакі, сябры Паленава — І. Рэпін, В. Васняцоў, яго вучні — І. Левітан, К. Каровін. Тут працаваў над музычнай да балета «Рамэа і Джульета» С. Пракоф'еў, прыязджала сюды і паэтэса Марына Цвятаева.

У святочныя вечары ў бібліятэцы мастака запальвалі вялікі камін. Водбліскі полымя, што скакалі па сценах і паркету, выходзілі з цемры карціны. Вось работа Васняцова — лермантаўскі крумак, які ляціць праз стагоддзі. Яшчэ адно палатно — «Тры волаты» — гэта эскіз да будучай слаўтай карціны. Эскіз выкананы тут, у Паленаве. Прыгледзьцеся, адзін з волатаў — гаспадар сядзібы Васілій Паленаў. А вось палатно Рэпіна «Лета ў Абрамцаве». У бібліятэцы многа карцін, падараных Паленаву рускімі мастакамі для яго хатняга музея.

Дом Паленава часта наведвалі госці, якія збіраліся ля палаючага каміна ці ў майстэрні мастака. Яна знаходзілася ў асобным памяшканні і хутка ператваралася ў сапраўдны тэатр. У ім паленаўскія школьнікі ставілі спектаклі. Пра вечары тут успамінае Настасся Цвятаева.

«З драўлянай шафы на праворце лесвіцы поўны, сіваваты, добры Васілій Дзмітрыевіч даставаў і дарыў нам — кожнаму па аднаму — маленькія эцюды (яны стаялі стаяком, як кнігі)... Свята. Госці запрошаны прыняць удзел у клейцы ліхтароў з каляровай паперы — для ілюмінацыі — на прыз. Журы — Васілій Дзмітрыевіч. Гірлянды карцінак і папяровых ліхтароў развешаны паміж дрэвамі: каляровыя мясяцы, паўмесяцы, авалы, квадраты з узорами і сілуэтамі, якія свеціцца...»

Гэты чароўны і добры свет паленаўскага дома адчувае і сёння кожны, хто прыходзіць сюды. Вось ужо хутка сто

год, як жыве ў доме над Акой адна сціплая, але значнальная традыцыя — у любы час года ва ўсіх пакоях стаяць жывыя кветкі. А на падаконніках ляжыць да вясны паміж летнімі і зімнімі рамамі зялёны мох, на ім чырвоныя ягады барбарысу і глогу. Усе гэтыя букеты — плён фантазіі і нялёгкай працы супрацоўнікаў музея.

З цікавасцю знаёмяцца наведвальнікі і з сучаснай гісторыяй музея, слухаюць усхваляваную аповесць пра цяжкі ваенны час, калі лінія фронта праходзіла па Аце. З процілеглага берага бесперапынна біла фашысцкая артылерыя і мінамёты. Асколкамі снарадаў і мін тады быў у многіх месцах пашкоджаны дах музея і флігеля. Да сённяшніх дзён нямала асколкаў сядзіць у бярвеннях дома. Але Аку вораг не перайшоў. Многае пабачыў стары дом. Але і цяпер, аказваецца, не ўсе яго тайны яшчэ разгаданы. Напрыклад, музыка мастака Паленава. Ноты оперы «Здані Элады», музычнай драмы «Замак Трыфельс», некалькіх рамансаў, інструментальнай і харавой музыкі ў невядомасці захоўваліся ў архіве музея. Ніхто імі сур'эзна не цікавіўся. Вярнулі іх да жыцця члены музычнай секцыі Маскоўскага аддзялення Усерасійскага таварыства аховы помнікаў гісторыі і культуры.

— Слухаючы творы Паленава, больш глыбока ўспрымаеш яго жывапісную творчасць. — лічыць першы выканаўца гэтай музыкі, кампазітар Юрый Дунаеў. — Лепш адчуваеш унутраны свет чалавека, яго думы, боль, спадзяванні. Аказваецца, у адным са сваіх пісем Паленаў пісаў, што лічыць сябе больш кампазітарам, чым мастаком.

Цяпер музыка Паленава гучыць. На музычныя вечары ў музей-сядзібе збіраюцца вядомыя выканаўцы. Адрадзілася яшчэ адна традыцыя старога дома.

Ірына СЦЕЖКА.

ПРЭМ'ЕРЫ, ВЫСТАЎКІ, СУСТРЭЧЫ

СВЯТА КНІГІ ЧССР

ПАМ'ЯЦІ БУРАВЕСНІКА
РЭВАЛЮЦЫІ

Пачалася дэкада кніг Чэха-славацкай Сацыялістычнай Рэспублікі ў Беларусі.

За гады Савецкай улады ў рэспубліцы выдадзена больш п'ятдзяткі кніг п'сьменнікаў Чэхіі і Славакіі, перакладзеных на рускую і беларускую мовы. Іх агульны тыраж — звыш мільёна экзэмпляраў. Лідзіруючае месца ў гэтым радзе займаюць творы Карэла Чапека, Юліуса Фучыка, Яраслава Гашака. У альманаху «Далёгляд» рэгулярна публікуюцца пераклады твораў сучаснай прозы і паэзіі ЧССР. Найбольш цесныя кантакты наладзілі выдавецтвы «Мастацкая літаратура» і «Юнацтва» з чэха-славацкімі кнігавыдавецкімі арганізацыямі «Альбатрос», «Адзон», «Чэскаславенскі спісавецел», «Спорт» і іншымі. Асаблівай увагай і брацкай краіне ў апошні час карыстаецца творчасць Максіма Танка. Аляксей Дударова, Васіля Быкава.



«Філіял» — назва сатырычнай кінакамедый, якая здымаецца на студыі «Беларусьфільм». Кінастужка расказвае аб буднях, радасцях і нягодах супрацоўнікаў аднаго з навукова-даследчых інстытутаў. У галоўных ролях заняты выдатная савецкая артыстка Лідзія Федасеева-Шукшына і іншыя.

Вечна будзе палымнец у гісторыі савецкай літаратуры зоркай першай велічыні Максім Горкі, выдатны п'сьменнік і грамадскі дзеяч, заснавальнік літаратуры сацыялістычнага рэалізму. Надзвычай дарагое яго імя беларусам. Ён быў першым, хто даў высокую ацэнку маладой беларускай літаратуры і звярнуў увагу на яе лепшыя прадстаўнікі — Янку Купалу і Якуба Коласа. М. Горкі першым пераклаў на рускую мову купалаўскі верш «А хто там ідзе?», які назваў нацыянальным гімнам беларусаў.

Усё гэта згадалася на прысвечаным 120-годдзю з дня нараджэння М. Горкага ўрачыстым вечары, які адбыўся ў Доме літаратара.

НА ВЯСКОВАЙ СЦЭНЕ

Пяць год існуе ўзорны дзіцячы тэатральны калектыў «Фантазія» Сароцкага сельскага Палаца культуры. За гэты час юнымі самадзейнымі артыстамі пастаўлена каля 15 спектакляў. Сярод іх «Сон з працягам» С. Міхалкова, «Хутка добра не бывае» Л. Петрушэўскай, «Пунсавая кветачка» па казцы С. Аксакава, «Адчыніце, казляняткі» П. Макаля і іншыя. А нядаўна маляўнічыя афішы запрасілі гледачоў на новую прэм'еру — «Граф Глінскі-Пяліньскі» па п'есе-казцы А. Вольскага.

ГОРДАСЦЬ СТАРЫХ ГРАМЫК

З маленькай вёсачкі Старыя Грамыкі, што на Гомельшчыне, выйшла нямала вядомых людзей. Адных толькі вучоных больш за дзевяць чалавек. Там і вырашылі сяляне адкрыць свой музей народнай славы. Раздзелы экспазіцыі расказваюць аб удзеле жыхароў у Вялікай Кастрычніцкай сацыялістычнай рэвалюцыі, іх гераічнай барацьбе з фашыстамі ў гады Вялікай Айчыннай вайны, працоўных дасягненнях сённяшніх дзён.

Але асаблівую гордасць сялян складае раздзел, прысвечаны жыццю і дзейнасці Старынін Прэзідыума Вярхоўнага Савета СССР А. Грамыкі. У час нядаўняй сустрэчы з землякамі ў Крамлі ён перадаў для музея некалькі дзесяткаў экспанатаў.

[Заканчэнне. Пачатак у № 18].

Яраслаў ПАРХУТА

ПОЛЫМЯ

Зваліў камень пры дарозе, паблізу сяльця. І тады ўсё памянлася ў яго. І гаспадарка наладзілася, і дзеці перасталі ўміраць, адным словам, стала зноў дыхаваць... А той камень і цяпер там ляжыць. Толькі сорак чалавек людзей пабілі... З году ў год усё чарнее і чарнее. І калі глянуць на яго, то ён зусім ужо і не сіні... — Во якая гісторыя з тым каменем была, — з жалю бою ў голасе прамовіла бабка Ліда і нечакана перакінула гаворку зусім на іншае: — А ці любіце вы грыбочкі збіраць? У нас іх цяпер хоць какою касі!

— Дайце кошык. У грыбы збегаю!

У яе вачах з'явіліся адначасова і радасць, і недавер:

— А не згубіцеся? Лес у нас ве-елькі. Есць нават і старадрэўны...

Але паднялася і, пасабляючы сабе кіёчкам, пайшла ў двор, вынесла ракітавы кошык, папрасіла толькі:

— Далёка не ідзіце. Тут, за помнікам, у маладнячку пакруціцеся. Мо што і вытапчаце.

Нейкая сотня метраў хады, і я быў на месцы. Калісьці там узвышаўся стары сасновы бор. Бор высоклі, карчы выдралі і адвезлі на смалакурню, а ўзвышша зноў лесам засадзілі. Гадоў яму трыццаць будзе, не болей. Сасонкі стаяць радамі, а між іх пракідаюцца іншы раз то ядлоўцавы кусцік, то бярэзінка з дубам, то асінка. У тым мяшаным маладняку, на ўзвышшы, і пачаў таптацца. Аднак вы-

таптаць нічога не ўдалося. Спусціўся трохкі ніжэй, як бы ў лажок, дзе болей было і прасторы, і сонца, і спыніўся, зачараваны ўбачаным. То там, то тут стаялі баравічкі, паблісквалі карычневымі галоўкамі. Яны былі невялікія — самы разбраць. Зрабіў крокаў дзевяць управа — і там тое ж: куды ні ступі —грыбы, грыбы. Яны то па аднаму стаялі, то парамі, то цэлымі сямейкамі. Такого, прызнацца, даўно не бачыў. Радуюся баравічкам, як жывым істотам, і не чапаю, іду далей. Дзе раскінуўся аксамітны дыван моху, грыбоў яшчэ болей. Павытыркалі галоўкі і выграваюцца на сонцы. Сапраўды нібы хто насеяў іх тут! Не вытрымліваю спакусы і дастаю сцізорык... Не прайшло і паўгадзіны, а я быў дома.

— О, вы добры грыбовікі! — не ўтрымалася бабка Ліда. — Гэтулькі назбіралі!

Прыняла кошык і тут жа, на лавачцы, пры хаце, стала перабіраць грыбы. Бра-ла з каша асцярожна, каб не папсаваць, выцірала сухой анучкай, падчышчала карэньчыкі ды не пераставала хваліць:

— Такія баравічкі! Такія баравічкі!.. Відно, што і вы пры лесе гадаваліся... У мяне печ знойка натоплена — за ноч высахнуць.

Дзед Сашко, які дагэтуль сядзеў на

ганку і смаліў сваю нязменную цыгарку, не вытрымаў, падняўся, узяў з каша крамянага, загарэлага баравіка, нюхнуў пару разоў, сказаў:

— Колісь і я неблагім грыбовікам быў. І яна, Ліда, — таксама. А дзісь? Я — спялы стаў, яна — скульгавела. Пры хаце толькі і тупаем.

Паклаў у кош баравіка і вярнуўся на сваё месца.

— У мяне друг быў, можна сказаць, нават родзіч, — мовіў далей дзед Сашко. — Міхасём Васільком зваўся. А прозвішча ў яго было — Касцевіч. З Баброўні ён. Дык таксама грыбовікам добрым сляў. Іншы раз і баравікоў тых у лесе як кот наплакаў, а назбірае. Часта ў мой абход забягаў. Бывала, ідзеш і раптам угледзіш: сядзіць Васілек пад бярэзінкай, ля ног — кош з грыбамі, а сам запісае нешта ў паперку. Запытаеш: а што гэта, браток, малюеш? Адкажа: от, некалі нешта мо і выйдзе! Як цяпер разумею, ён верхыякі гэтак складаў. Я некалі пару верхыякі Васілька нават назубок ведаў. А цяпер — забі, а не ўспомню. Галава дзіравай зрабілася, памяць не таю стала.

Па той бок бярэзін, ля помніка, як бы

ўспыхнулі старыя сосны. Нібы полымем іх абдало — так гарэлі і камлі, і верхавіны.


— Такое з імі робіцца заўсёды, — чую голас дзеда Сашка, — і калі ўзьходзіць сонца, і калі заходзіць...

Нечакана раблю адкрыццё: на крайняй сасне буслянкі! Пытаюся, ці даўно пасяліліся птахі, але дзед Сашко маўчыць. Замест яго адказвае бабка Ліда:

— Буслы жылі ў Полымі да вайны, У тым канцы, на альховіне. А пасля вайны мы хачелі зноў іх развесці. Сказалі Мішку, сыну нашаму: пасоб ім! Палез на тую старадрэвіну, спілаваў верхавіну, зацягнуў туды веласіпеднае кола, кінуў трохкі галля, і мы пачалі ждць. Ждом, ждом і, нарэшце, даждзілася. Аднойчы ўвесну прыляцеў бусел, стаў на тое кола і так заклекаў, так заклекаў таў... А потым узяўся насіць сучча, будаваць жылло сабе. Мы ўзрадаваліся. Але тут, як на той грэх, бяда навалілася на бусла. З Вострава прыперся нейкі бандзюга і стаў біць нашага, скідаць ламачча, якое той нанасіў быў. Наш не здаваўся, назаўтра зноў прымаўся за работу. Але прылятаў астраўскі бусел, і пачыналася ўсё спачатку. Вальчылі да сямей восені.

— Да восені! — напярэіў жонку дзед Сашко. — Каб хоць! Паверце: чатыры гады вайна тая ішла! Чатыры гады... На пяты год наш буслік ужо не прыляцеў да нас. А шкада. Кажуць, там, дзе буслы...

...З печы ідзе прыемны грыбны дух. Сапраўды, бабка Ліда «знойка» напаліла печ, калі да вечара захавалася ў ёй та-кое цяпло.



Бадай, не знойдзеш сёння на нашай беларускай зямлі не тое што горада, але і вёскі, дзе б не было калектываў мастацкай самадзейнасці — драматычных, танцавальных, харавых. Удзел у іх—і адпачынак, і занятак па душы, і мастацкае ўзбагачэнне асобы, і захаванне культуры народа. Вялікай папулярнасцю карыстаюцца ў нас фальклорныя калектывы. Часцей за ўсё іх ядро складаюць людзі старэйшага ўзросту, як захавальнікі і носьбіты народных традыцый. Але каб не мяляла рака самабытнага мастацтва, узбагачалася новымі здабыткамі, прыходзіць у калектывы і моладзь. І не толькі для аднавяскоўцаў спяваюць яны вясёлыя, мудрыя, мілагучныя народныя песні. Вязджаюць з канцэртамі да суседзяў, рады ім і ў Мінску. У пачатку года на сцэне Палаца культуры прафсаюзаў у Мінску (на і ў Мінску) выступалі артысты з Палесся—з Дабраслаўскага Дома культуры, а таксама з Чухаўскага і Сташанскага сельскіх Дамоў культуры. Яны пазнаёмілі мінчан з абрадавымі беларускімі песнямі.

Фота Я. КАЗЮЛІ.

Сядзім за сталом пры святле лямпы-васьмілінейкі і вячэраем. Сыр, масла, малако, сопкая бульба... Руплівыя рукі гаспадыні. Разважлівы голас гаспадара. Як напамінае ўсё гэта матчыну хату!

Для дзеда Сашка сёння даволі тлумны дзень, але ён не здаецца, як найболей хоча раскажаць пра родны кут, родныя мясціны. Аказваецца, у Польшы цяпер толькі тры чалавекі і жыве. Ён з Бабкай Лідай ды Шурка. Тамара, жонка пакойнага браценіка Ляксея, некуды з'ехала — да сына ці дачок, — ён добра і не ведае. Праўда, зрэдку прыязджаюць у Польшу яе дзеці, сын Шуркі, іхнія дзеці — Галя і Міша. Але каб часта, то не скажаш. Бо дзе ім наездзіцца! Кожны пры справе. Галя сакратаром сельсавета ў Скідалі працуе, Міша — заатэхнікам у мяблізкім саўгасе... Улетку не тое. Улетку вяселей. І дзеці часцей бываюць, і ўнукі.

Дзед Сашко нібы скідае з сябе груз нялёпкіх разваг і кажа:

— А каб вы паўзіраліся, якія вакол Польшы краявіды, якая Котра! Яшчэ пасля вайны доўгі час па ёй лес у Нёман спляўлялі... І рыбная, скажы вам, рака. Цяпер баброў развяслося — плейма. Загацілі ўсё рэчыва. Мандрэ звер! Плацілі будзе, на рачулках, што ў Котру ўпадаюць, азярныны робіць. А выдра!..

— Ты лепш пра Святое балота раскажы, — перабівае жонка мужа.

— Яно цяпер не Святым, а Светлым завецца, — удакладняе дзед Сашко. — Ад Польшы вярсты тры, не болей, да яго. Балота дужа велькае. Вёрст два-

цаць удоўжкі і за чатыры — ушыркі. Рос некалі там толькі карлаваты сасняк ды лазняк. Былі, праўда, астраўкі, дзе і харошы стаяў лес. Асабліва вока цешылі Курылаў Груд і Круглае. А наўкол — балота, балота. У вайну там партызаны базіраваліся. Я з імі павязаны быў, тое-сёе ведаю. Нават плашадку ў тым месцы зрабілі, самалёты садзіліся, раненых бралі, зброю прывозілі...

Васьмілінейка пачала чадзіць.

— Газа канчаецца, — ціха прамовіла гаспадыня.

Гэта было як бы сігналам канцаць гамонку, ісці класціся.

Перайшлі ў пярэдняю. Бабка Ліда паслала мне на ложку бабка Ліда. Што яе трывожыла? Ці бяда, якая так недарэчна напаткала яе сына Аркадзя, пра якога яна ні слова не сказала праз увесь дзень, ці што іншае — хто ведае. Спрасоння стагнаў дзед Сашко. Ціха, як дзіця. Яму, відаць, балелі скручаныя «раматусам» рукі. А мо ягона душа білася ў несціханай трывозе за дзень заўтрашняй? Хто ведае.

Чутно было, як, божкаючы, варочалася на сваім ложку бабка Ліда. Што яе трывожыла? Ці бяда, якая так недарэчна напаткала яе сына Аркадзя, пра якога яна ні слова не сказала праз увесь дзень, ці што іншае — хто ведае. Спрасоння стагнаў дзед Сашко. Ціха, як дзіця. Яму, відаць, балелі скручаныя «раматусам» рукі. А мо ягона душа білася ў несціханай трывозе за дзень заўтрашняй? Хто ведае.

3 КНИЖНОЙ ПАЛІЦЫ

НА УСЁ ЖЫЦЦЁ

У новы арыгінальны зборнік Анатоля Іверса «Я пайшоў бы ўслед за летам...» увайшлі вершы, напісаныя на працягу сарака апошніх гадоў. Прычым амаль усе вершы — гэта партызанская біяграфія паэта. У іх адчуваецца памяць вайны, драматычныя развагі пра ўсё перажытае:

На ўсё жыццё хапіла мне вайны. Яна не толькі вёскі спаліла...

У 1943 годзе, ва ўмовах фашысцкай акупацыі Беларусі, выйшла кніга «Слуцкі пояс» Анатоля Астрэйкі, якая стала першай паэтычнай партызанскай энцыклапедыяй. Другою такою унікальнай кнігай смела можна назваць новы зборнік вершаў Анатоля Іверса. «Гэта кніга жыцця партызана, выпяляная яго душой, пачынаючы з вогненых дзён акупацыі, да высокіх дзён яго сённяшняй сівізны ветэрана вайны і працы», — сказаў нядаўна пры гутарцы пра зборнік А. Іверса Алег Лойка. Творы Анатоля Іверса мілагучныя, з добрай нечаканай рыфмай. Яны лёгка чытаюцца і ў той жа час простыя, як і сам аўтар. У іх адчуваецца моцны фальклорны струмень.

У сваіх вершах, напісаных у традыцыі класічнай беларускай паэзіі, Анатоль Іверс праўдзіва адлюстроўвае жыццё працоўнага чалавека, яго заветныя думкі і надзеі. Паэта, як і кожнага простага чалавека, хваляюць праблемы экалогіі. Нават назвы вершаў крытычна і востра заяўляюць, што так незапамінальна змянілася прырода, што многія яе каштоўнасці так баззваротна знікаюць:

Ручай у траве не булькае — Загналі пад зямлю.

Вацян старой бабулькаю Паплёўся на раллю...

Міжволі хмуру бровы я, Душой каб не крывіць.

У музеі пні бровыя: Змяніўся краявід.

Вершы ў зборніку Анатоля Іверса настоены на жыццёвай праўдзе, яны нясуць у сабе гістарычныя факты і падзеі. Для прыкладу можна ўзяць верш «Пра

савецкі скоры поезд», у якім ідзе гаворка пра скоры поезд «Беласток — Уладзівастан». І сапраўды, некалі курсіраваў поезд па такому маршруту. Цікава і тое, што ён праходзіў праз Слонім, нават меў тут прыпынак. Цяпер, на жаль, таго поезда няма.

Шмат у новым зборніку вершаў, прысвечаных роднай Слонімшчыне. Ды як пра яе не пісаць, калі ўся працоўная і творчая дзейнасць паэта непарывна звязана з роднымі мясцінамі, з Чамярамі, са Слонімам. Тут у гады Вялікай Айчыннай вайны па заданню раённага камітэта Слонімскай антыфашысцкай арганізацыі Анатоль Іверс выконваў самую складаную аператыўную і знішчэнні фашыстаў. У сакавіку 1944 года яго выбралі сакратаром Слонімскага міжраённага антыфашысцкага камітэта. Быў таксама намеснікам камандзіра атрада імя Дзяржынскага па разведцы. Прымаў самы актыўны ўдзел у выпуску органа Слонімскага падпольнага райкома партыі «Вольная праца», выдаваў лістоўкі і антыфашысцкую газету «Барацьба». Да сённяшніх дзён помніцца «пушчанскі шлях у агні», як «ляцяць пад адхоні захопніцыя паязды» і «як ворагаў у гарнізонах ахутвае полымя-дым». Помніцца і тыя тры сасны лі дарожкі, «дзе імгліцца маладосці дзячынь»... Помніцца: вайна, цяжкі пасляваенны час. Але паэт выстаў, бо верыў у светлую будучыню, верыў у свае сілы і стваральную працу савецкіх людзей. А побач была паэзія, гукалі далёкія і мілыя сэрцу песні на загонах, гучала матчына мова:

Я хачу адчуць, як край цвіце Пасля цяжкай, страшнае навалы.

Слухаць песні звонкія дзяцей,

Як і сорак год таму, бывала.

Беларусь, заўжды жыву табой, Багацей і сілы загартоўвай...

Усе вершы з новага зборніка Анатоля Іверса «Я пайшоў бы ўслед за летам...» прайшлі праз сэрца паэта, бо ўсё ў іх — ім перажытае.

Сяргей ЧЫГРЫН.

НЕ ПАГАСЛА ЗОРКА

Неяк цяжка сказаць адным словам, пра каго гэта кніга, што выйшла летась у выдавецтве «Навука і тэхніка» (Г. Пятроўская. «Не пагасла зорка»), настолькі разнастайны быў у сваіх інтарэсах Мікалай Янчук, так многа ён зрабіў для беларускай, рускай і ўкраінскай культуры.

Нарадзіўся ў 1859 годзе ў сялянскай сям'і ў вёсцы Корніца Канстанцінаўскага павета Седлецкай губерні. І нававана было яму стаць, як і бацьку, земляробам. Аднак лёс распарадзіўся інакш: Мікалай Янчук атрымаў гімназічную адукацыю, скончыў Маскоўскі ўніверсітэт, вытрымаў экзамен на ступень магістра, выкладаў, працаваў ахоўнікам Этнаграфічнага аддзялення Румянцаўскага музея, узначальваў Музычна-этнографічную камісію, створаную пры Этнаграфічным аддзеле Таварыства аматараў прыродазнаўства, антрапалогіі і этнаграфіі пры Маскоўскім універсітэце, быў адным з першых прафесараў Беларускага дзяржаўнага ўніверсітэта.

М. Янчук быў філолагам, этнографам, археолагам, антраполагам, фалькларыстам, спецыялістам па народнай музыцы, драматургам, перакладчыкам, паэтам, мастацтвазнаўцам. Надзвычай шырокі спектр інтарэсаў вучонага. Ён пакінуў глыбокія тэарэтычныя даследаванні па народнай культуры і быту, літаратуразнаўству, асабістыя запісы абрадаў і вуснапаэтычнай творчасці. Спіс толькі буйных работ уключае звыш 50 назваў. На сцэне ішлі яго п'есы, менш пашанцавала вершам.

М. Янчук быў адным з ініцыятараў выдання часопіса «Этнографическое обозрение» і доўгія гады яго рэдактарам. Цяжка пераацаніць ролю гэтага выдання ў развіцці айчыннай этнаграфіі.

Усё жыццё М. Янчук захоўваў цёплае пачуццё да радзімы. Не выпадкова значная частка работ вучонага прысвечана Беларусі, большая частка рэцэнзаваных ім артыкулаў мае адносіны да беларускіх губерняў. Ён вёў перапіску з даследчыкамі беларускага фальклору, падтрымліваў цесныя сувязі з беларускімі студэнтамі, якія вучыліся ў Маскве, быў сябрам маладых беларускіх літаратараў.

Першая буйная работа вучонага — апісанне вясельнага абраду, зробленае ў роднай вёсцы. Старанна перададзены тэксты песень, прыведзена характарыстыка мясцовай гаворкі — пачынаючы даследчык адным з першых звярнуў увагу на своеасаблівае заходнепалескае дыялекта. Любоў да роднага краю прыкметная і ў літаратурных творах М. Янчука.

Пасля Вялікай Кастрычніцкай сацыялістычнай рэвалюцыі адкрыліся шырокія магчымасці для навуковай дзейнасці, хатна ў першыя паслярэвалюцыйныя гады краіна жыла цяжка. Але нядоўга давалося вучонаму працаваць. Вяртаючыся ў снежні 1921 года з Мінска ў Маскву пасля чытання курсу лекцый у Беларускай дзяржаўным універсітэце, М. Янчук захварэў на тиф...

І ў нашы дні работы М. Янчука — неацэнная крыніца па гісторыі духоўнай і матэрыяльнай культуры беларускага народа.

Кніга Г. Пятроўскай раскрывае вобраз выдатнага вучонага, знаёміць чытача з яго навуковай спадчынай, уводзіць у кола праблематыкі, якая займала даследчыка.

У кароткай анатацыі гаворыцца, што кніга адрасуецца філолагам, фалькларыстам, этнографам. Можна дадаць: і землякам вучонага.

І. СІНЧУК.

УКЛАД І. ХОЗЕРАВА Ў ГІСТОРЫЮ АРХІТЭКТУРЫ РЭСПУБЛІКІ

ДАСЛЕДЧЫК ПОЛАЦКАГА ДОЙЛІДСТВА

Летась споўнілася 40 год, як памер вядомы даследчык полацкага і смаленскага старадаўняга дойлідства — Іван Хозераў.

Нарадзіўся І. Хозераў 24 студзеня 1889 года ў Смаленску, у сям'і бондара. У 1907 годзе скончыў мясцовае рэальнае вучылішча, а потым — мастацкае вучылішча ў Пецярбургу.

Пасля Вялікай Кастрычніцкай рэвалюцыі вучоны доўгі час жыў і працаваў у Смаленску, дзе вывучаў старажытную архітэктурную горада. Апрача смаленскага дойлідства, даследчык звярнуў пільную ўвагу на суседнія архітэктурныя школы і ў першую чаргу — на полацкую архітэктурную школу, бо менавіта полацкія дойліды заснавалі ў канцы XII стагоддзя Смаленскую архітэктурную школу.

Ён быў першым археолагам, які вывучаў полацкія храмы XI—XII стагоддзяў. І менавіта з яго пачалося вылучэнне полацкага дойлідства ў асобную архітэктурную плынь Кіеўскай Русі.

У 1926 годзе І. Хозераў разам з М. Шчакаціхіным дасле-

даваў Полацкую Сафію і прыйшоў да вываду, што яе заходнія апсіды збудаваны значна пазней (не раней XV стагоддзя), чым сабор XI стагоддзя. Але пасля смерці даследчыка многія вучоныя вярнуліся да памылковай думкі аб першапачатковай пабудове заходніх апсід, і толькі апошнія раскопкі В. Булікіна канчаткова пацвердзілі слушнасць высноў Хозерава.

Тое ж самае адбылося ў 1926 годзе, калі вучоны абследаваў верхнія часткі Спасаўскай царквы XII стагоддзя ў Ефрасінеўскім манастыры. Ён высветліў першапачатковую форму вокнаў бажніцы і значна дапоўніў рэканструкцыю першапачатковага выгляду храма, прапанаваную М. Бруновым у 1923 годзе.

У 1928 годзе даследчык правёў раскопкі Барысаглебскай і Пятніцкай царкваў XII стагоддзя ў Бельчыцкім манастыры, зрабіў дакладныя абмеры рэшт гэтых храмаў, якія захаваліся, сфатаграфавалі і часткова замалюваў фрэскавы роспіс гэтых унікальных помнікаў.

Трэба адзначыць, што мето-

дыка даследаванняў згаданых храмаў была вельмі дакладнай і гэта дазволіла пазнейшым вучоным (М. Вароніну, Г. Штыхаву, В. Церашчатавай і іншым) не раз выкарыстоўваць у сваіх працах ненадрукаваныя матэрыялы І. Хозерава.

Нават часткова апублікаваныя даследчыкам вынікі вывучэння полацкіх помнікаў XI—XII стагоддзяў дазволілі вучоным гаварыць пазней аб існаванні самастойнай полацкай архітэктурнай школы і яе моцным уплыве на смаленскае дойлідства. Гэтакі спрыялі і тыя публікацыі Хозерава, дзе ідзе гаворка аб будаўнічых матэрыялах (асабліва плінфе) і знаках майстроў-цагельнікаў на старажытнай цэгле.

Усяго І. Хозеравым было апублікавана 17 навуковых прац і больш за сто артыкулаў у розных часопісах і газетах, прысвечаных архітэктурцы і мастацтву Беларусі, Смаленшчыны і часткова Украіны.

Адразу пасля Вялікай Айчыннай вайны (у 1946 годзе) І. Хозераў пераехаў на жыхарства ў Мінск, дзе ўзнавіў працу па вывучэнню старадаўняй беларускай архітэктурцы. Ён прадоўжыў вывучэнне Полацкай Сафіі і пачаў даследаваць Каложскую царкву ў Гродне. Аднак напружаная праца ў часе экспедыцыі падарвала здароўе, і ў сакавіку 1947 года Хозерава не стала.

Ненадрукаваныя рукапісы, малюнкi і фотаздымкі даследчыка захоўваюцца ў архівах Масквы, Ленінграда, Смаленска і Мінска. Яны маюць вялікае значэнне для вывучэння гісторыі архітэктурцы і матэрыяльнай культуры Беларусі.

Алег ТРУСАЎ.

НА ЗДЫМКУ: руіны Стара-Пятніцкай царквы ў Полацку (фрагмент фрэскі).

РАЗВІТАННЕ

Словы С. ГРАХОЎСКАГА

Музыка В. ІВАНОВА

Andante: mosso espressivo

Ня_жо кан_ча_ец_ца да_ро_га?
Плы_во над ёй зя_лё_ны ды_м
І раз_ві_тан_не ля па_ро_га
а сц_лом і жы_там ма_ла_ды_м.
Ка_лі із_ноў сю_ды вяр_ну_ся
ні зо_ві_та_ю зноў ка_лі,
у по_яс жы_ту па_кло_ся
І лю_ба_й дзе_даўска_й зям_лі?
Ка_лі із_ноў сю_ды вяр_ну_ся
Ці за_ві_таю зноў ка_лі,
у по_яс жы_ту па_кло_ся
І лю_ба_й дзе_даўска_й зям_лі?

Няўжо канчаецца дарога!
Плыве над ёй зялёны дым
І развітанне ля парога
З сялом і жытам маладым.

Калі ізноў сюды вярнуся
Ці завітаю зноў калі,
У пояс жыту пакланюся
І любай дзедаўскай зямлі!

Прыпомню даўня аблогі,
Лужок з нахіленым стажком,
І растанцовыя дарогі,
І крыж з маленькім фартушком.

Пайду сцяжынкаю туюго
Па затуманенай траве.
І ўсё на веці дарагое
Ізноў у сэрцы ажыве.

Калі ізноў сюды вярнуся
Ці завітаю зноў калі,
У пояс жыту пакланюся
І любай дзедаўскай зямлі!

МІЛЬЁННЫ НАВЕДВАЛЬНІК

Не чакаў старшыня калгаса-мільянера «Зара Алтая» Алтайскага краю, Герой Сацыялістычнай Працы Артур Эрнст, выязджаючы на экскурсію ў Брэст, што на далёкай беларускай зямлі апынецца ў цэнтры знамянальнай падзеі. Патомны хлэбароб стаў мільённым наведвальнікам археалагічнага музея «Бярэсце».

Усяго за шэсць год існавання музея вучонымі-археолагамі Акадэміі навук БССР і мясцовымі краязнаўцамі сабрана багатая экспазіцыя, якая расказвае аб зераджэнні першых раместваў, развіцці гандлю, навукі і культуры на тэрыторыі Брэстчыны. Ёсць у ёй і па-сапраўднаму унікальныя экспанаты. Гэта адзінае ў Еўропе дубовае арала XIII стагоддзя і адзін з першых славянскіх «буквароў» — самшытавы грабенчык з выразанай на ім азбукай кірыліцы.


РЕДАКЦЫЙНАЯ КАЛЕГІЯ

НАШ АДРАС:

МІНСК-ГСП, ЛЕНІНСКІ ПРАСПЕКТ, 44.

ТЭЛЕФОНЫ: 33-01-97, 33-02-80, 33-03-15, 33-16-56, 33-07-82.

Ордэна Працоўнага Чырвонага Сцяга друкарня
выдавецтва ЦК КП Беларусі.
Зак. 792



ПРАДСТАЎЛЯЕМ ЧЭМПІЁНА

Леанід ТАРАНЕНКА, цяжкаатлет. Нарадзіўся ў 1956 годзе ў горадзе Маларыце, што на Брэстчыне. Заслужаны майстар спорту. Чэмпіён Алімпійскіх гульняў у Маскве, VII і VIII летніх Спартакіяд наро-

даў СССР, пераможца міжнароднага турніру «Дружба-84» і многіх іншых буйных спаборніцтваў. Устаноўіў 39 сусветных рэкордаў. Зараз выступае ў звышцяжкай вагавай катэгорыі.

тоўцы высокакласных спартсменаў. Мы сталі ўступаць цяжкаатлетам Балгарыі. Каб выправіць становішча, трэнеры пайшлі па шляху амаладжэння каманды і не заўжды апраўдана. Прыклад таму — Тараненка, якога таксама заўчасна запісалі ў ветэраны.

— Я верыў у свайго вучня, — гаворыць Іван Лагвіновіч. — Ведаў, што рана запісаць у ветэраны, гутарыў на гэту тэму з новымі трэнерамі зборнай краіны. Даказваў, што Леанід яшчэ пакажа сябе. Але вярнуць быдлую славу можна было не словамі, а толькі справай. І мы дамагліся свайго. Трэнераваўся Тараненка вельмі старанна. Штодзень падымаў на 20-30 тон жалеза. І зноў стаў атрымліваць пе-

рамогі над мацнейшымі штангістамі свету: сваім земляком А. Курловічам, кіеўлянінам А. Пісарэнкам, балгарынам А. Красцевым...

І не толькі перамагаць, але і паказаць вынікі спартсмена суперкласа. У канцы красавіка ён стаў чэмпіёнам Еўропы ў Вялікабрытаніі з вынікам у двухбор'і 462,5 (207,5+255) кілаграма. Яшчэ большую суму марыць набраць спартсмен на сёлетняй Алімпіядзе ў Сеуле. Якую? Ён нам яе назваў. Але давайце пачакаем Алімпійскіх гульняў. Дакладна вядома адно: галоўную спрэчку за першае месца павядуць там самыя моцныя людзі на зямлі — беларускія спартсмены Л. Тараненка і А. Курловіч. Пажадаем жа ім поспеху.

...Канструктар сельскагаспадарчых машын, трэнеру па цяжкай атлетыцы на грамадскіх пачатках Івану Лагвіновічу падказалі: «Жыве ў горадзе Маларыта малады хлопец. Сілы незвычайнай. Жартуючы «хрысціцца двухпудовікам».

Іван Пятровіч едзе на Брэстчыну. Знаёміцца з Леанідам Тараненкам і ўгадвае пераехаць у Мінск, каб сур'ёзна займацца цяжкай атлетыкай.

Пасля некалькіх гадоў напружаных трэніровак Леанід Тараненка стаў атрымліваць адну перамогу за адной. Галоўная з іх, вядома, — на Алімпіядзе ў Маскве. З зайдроснай лёгкасцю беларускі асілак устаўляваў сусветныя рэкорды спачатку сярод юнакоў, а пасля і дарослых.

Але раптам на нейкі час Леанід Тараненка нібы знікае. У пачатку васьмідзесятых гадоў ён праіграе некалькі спаборніцтваў. Трэнеры каманды СССР не ўключаюць яго ў склад зборнай на адказныя чэмпіянаты. Што здарылася?

Выдатнага спартсмена пачалі праследаваць траўмы. Ён перанёс некалькі аперацый. Былі і суб'ектыўныя прычыны.

У васьмідзесятых гады ў зборнай каманды штангістаў СССР пачаўся крызіс. Былі дапушчаны пралікі ў падрых-

